

ပြည်ထောင်စုသမ္မတမြန်မာနိုင်ငံတော်

နိုင်ငံတော်စီမံအုပ်ချုပ်ရေးကောင်စီ

အသင်းအဖွဲ့ မှတ်ပုံတင်ခြင်းဆိုင်ရာဥပဒေ

နိုင်ငံတော်စီမံအုပ်ချုပ်ရေးကောင်စီဥပဒေအမှတ် (၄၆ / ၂၀၂၂)

၁၃၈၄ ခုနှစ်၊ တန်ဆောင်မုန်းလဆန်း ၅ ရက်

(၂၀၂၂ ခုနှစ်၊ အောက်တိုဘာလ ၂၈ ရက်)

နိုင်ငံတော်စီမံအုပ်ချုပ်ရေးကောင်စီသည် ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံ အခြေခံဥပဒေ ပုဒ်မ ၄၁၉ အရ ဤဥပဒေကို ပြဋ္ဌာန်းလိုက်သည်။

အခန်း (၁)

အမည်နှင့်အဓိပ္ပာယ်ဖော်ပြချက်

- ၁။ ဤဥပဒေကို အသင်းအဖွဲ့မှတ်ပုံတင်ခြင်းဆိုင်ရာဥပဒေဟု ခေါ်တွင်စေရမည်။
- ၂။ ဤဥပဒေတွင်ပါရှိသော အောက်ပါစကားရပ်များသည် ဖော်ပြပါအတိုင်း အဓိပ္ပာယ်သက်ရောက်စေရမည်-
 - (က) **နိုင်ငံတော်** ဆိုသည်မှာ ပြည်ထောင်စုသမ္မတမြန်မာနိုင်ငံတော်ကို ဆိုသည်။
 - (ခ) **အသင်းအဖွဲ့** ဆိုသည်မှာ ပြည်တွင်းအသင်းအဖွဲ့နှင့် အစိုးရမဟုတ်သော နိုင်ငံတကာအသင်းအဖွဲ့ကို ဆိုသည်။
 - (ဂ) **ပြည်တွင်းအသင်းအဖွဲ့** ဆိုသည်မှာ နိုင်ငံတော်နှင့် နိုင်ငံသားများအကျိုးအလို့ငှာ ဖွဲ့စည်းပုံအခြေခံဥပဒေပါ အခွင့်အရေးများနှင့်အညီ အကျိုးအမြတ်မယူဘဲ လူမှုရေးလုပ်ငန်းများကို ဆောင်ရွက်နိုင်ရန် ငါးဦး သို့မဟုတ် ငါးဦးထက်ပိုသော နိုင်ငံသားများ စုပေါင်းဖွဲ့စည်းပြီး ဤဥပဒေအရ မှတ်ပုံတင်ထားသည့် အစိုးရမဟုတ်သောအဖွဲ့ကိုဆိုသည်။ ယင်းစကားရပ်တွင် သက်ဆိုင်ရာမှတ်ပုံတင်ရေးအဖွဲ့၏ ခွင့်ပြုချက်ဖြင့် ဖွင့်လှစ်ထားသည့် ယင်း၏ရုံးခွဲများလည်း ပါဝင်သည်။
 - (ဃ) **အစိုးရမဟုတ်သော နိုင်ငံတကာအသင်းအဖွဲ့** ဆိုသည်မှာ နိုင်ငံခြားတိုင်းပြည်တစ်ခုခုတွင် တရားဝင်ဖွဲ့စည်းတည်ထောင်ထားသော အဖွဲ့အစည်းက ယင်း၏ရုံးခွဲအဖြစ် မြန်မာနိုင်ငံသား အနည်းဆုံး ၄၀ ရာခိုင်နှုန်းပါဝင်သော အမှုဆောင်အဖွဲ့ဝင်များဖြင့် နိုင်ငံတော်အတွင်း အကျိုးအမြတ်မယူဘဲ လူမှုရေးလုပ်ငန်းတစ်ရပ်ရပ်ကို ဆောင်ရွက်ရန် ပြည်ထောင်စုမှတ်ပုံတင်ရေးအဖွဲ့တွင် ဤဥပဒေအရ အစိုးရမဟုတ်သော နိုင်ငံတကာအသင်းအဖွဲ့အဖြစ် မှတ်ပုံတင်ထားသည့် အဖွဲ့ကို ဆိုသည်။ ယင်းစကားရပ်တွင် ပြည်ထောင်စုမှတ်ပုံတင်ရေးအဖွဲ့၏ ခွင့်ပြုချက်ဖြင့် နိုင်ငံတော်အတွင်း ဖွင့်လှစ်ထားသည့် ယင်း၏ရုံးခွဲများလည်းပါဝင်သည်။
 - (င) **မှတ်ပုံတင်ရေးအဖွဲ့** ဆိုသည်မှာ ပြည်ထောင်စုမှတ်ပုံတင်ရေးအဖွဲ့၊ တိုင်းဒေသကြီး သို့မဟုတ် ပြည်နယ်မှတ်ပုံတင်ရေးအဖွဲ့၊ ပြည်ထောင်စုနယ်မြေမှတ်ပုံတင်ရေးအဖွဲ့၊ ကိုယ်ပိုင်အုပ်ချုပ်ခွင့်ရတိုင်း

သို့မဟုတ် ကိုယ်ပိုင်အုပ်ချုပ်ခွင့်ရဒေသ မှတ်ပုံတင်ရေးအဖွဲ့၊ ခရိုင်မှတ်ပုံတင်ရေးအဖွဲ့ သို့မဟုတ် မြို့နယ်မှတ်ပုံတင်ရေးအဖွဲ့ကိုဆိုသည်။

(စ) မှတ်ပုံတင်လက်မှတ် ဆိုသည်မှာ သက်ဆိုင်ရာမှတ်ပုံတင်ရေးအဖွဲ့က အသင်းအဖွဲ့အဖြစ် အသိအမှတ်ပြုထုတ်ပေးသည့် လက်မှတ်ကိုဆိုသည်။ ယင်းစကားရပ်တွင် သက်ဆိုင်ရာမှတ်ပုံတင် ရေးအဖွဲ့က ထုတ်ပေးသည့် ယာယီမှတ်ပုံတင်လက်မှတ်နှင့် သက်တမ်းတိုးမှတ်ပုံတင်လက်မှတ်တို့ လည်း ပါဝင်သည်။

(ဆ) လူမှုရေးလုပ်ငန်း ဆိုသည်မှာ နိုင်ငံရေး၊ စီးပွားရေး၊ ဘာသာရေး သို့မဟုတ် သာသနာရေးဆိုင်ရာ ကဏ္ဍများနှင့် တိုက်ရိုက်ဖြစ်စေ၊ သွယ်ဝိုက်၍ဖြစ်စေ ရောယှက်ခြင်းမရှိဘဲ အများအကျိုးအတွက် ရည်ရွယ်၍ မည်သည့် အကျိုးအမြတ်ကိုမျှ ရယူဆောင်ရွက်ခြင်းမရှိသော လုပ်ငန်းတစ်ရပ်ရပ်ကို ဆိုသည်။ ယင်းစကားရပ်တွင် အဖွဲ့ဝင်များ၏ ဘုံအကျိုးစီးပွားအတွက် ဆောင်ရွက်သည့် လူမှု အဖွဲ့အစည်း၏ အကျိုးပြုပညာရပ်ဆိုင်ရာ ဖွံ့ဖြိုးတိုးတက်ရေးလုပ်ငန်းများလည်းပါဝင်သည်။

(ဇ) အသင်းအဖွဲ့၏တာဝန်ရှိသူ ဆိုသည်မှာ ပြည်တွင်းအသင်းအဖွဲ့၏ဥက္ကဋ္ဌ၊ အတွင်းရေးမှူး သို့မဟုတ် အမှုဆောင်အဖွဲ့ဝင်ကိုလည်းကောင်း၊ အစိုးရမဟုတ်သော နိုင်ငံတကာအသင်းအဖွဲ့၏ အကြီးအကဲ၊ တာဝန်ခံ၊ ရုံးခွဲတာဝန်ခံ သို့မဟုတ် အမှုဆောင်အဖွဲ့ဝင်ကိုလည်းကောင်း၊ သက်ဆိုင်ရာအသင်းအဖွဲ့ ၏ လုပ်ငန်းတစ်ရပ်ရပ်ကို တာဝန်ယူဆောင်ရွက်ရန် ကိုယ်စားလှယ်လွှဲစာဖြင့် တာဝန်ပေးအပ်ခြင်း ခံရသည့် အသင်းဝင်တစ်ဦးဦးကိုလည်းကောင်း ဆိုသည်။

(ဈ) ဝန်ကြီးဌာန ဆိုသည်မှာ ပြည်ထောင်စုအစိုးရ ပြည်ထဲရေးဝန်ကြီးဌာနကိုဆိုသည်။

(ည) ဦးစီးဌာန ဆိုသည်မှာ ပြည်ထဲရေးဝန်ကြီးဌာန၊ အထွေထွေ အုပ်ချုပ်ရေးဦးစီးဌာနနှင့် ယင်း၏ လက်အောက်ရှိ ပြည်ထောင်စုနယ်မြေ၊ တိုင်းဒေသကြီး၊ ပြည်နယ်၊ ကိုယ်ပိုင်အုပ်ချုပ်ခွင့်ရတိုင်း၊ ကိုယ်ပိုင်အုပ်ချုပ်ခွင့်ရဒေသ၊ ခရိုင် သို့မဟုတ် မြို့နယ်အထွေထွေအုပ်ချုပ်ရေးဦးစီးဌာနကို ဆိုသည်။

အခန်း (၂)

ရည်ရွယ်ချက်

၃။ ဤဥပဒေ၏ ရည်ရွယ်ချက်များမှာ အောက်ပါအတိုင်းဖြစ်သည် -

- (က) ဖွဲ့စည်းပုံအခြေခံဥပဒေပါ အခွင့်အရေးများနှင့်အညီအသင်းအဖွဲ့ကို ဖွဲ့စည်းဆောင်ရွက်နိုင်စေရန်၊
- (ခ) အသင်းအဖွဲ့ကို ဥပဒေနှင့်အညီ ဖွဲ့စည်းခွင့်ရရှိနိုင်ရန်၊
- (ဂ) အသင်းအဖွဲ့ကို ဤဥပဒေနှင့်အညီမှတ်ပုံတင်ပေးခြင်းဖြင့် ယင်းတို့၏ရပ်တည်ခွင့်ကို အကာအကွယ် ပေးနိုင်ရန်၊
- (ဃ) အသင်းအဖွဲ့၏ဆောင်ရွက်ချက်များနှင့် လှုပ်ရှားမှုများအတွက် ဥပဒေနှင့်အညီ အထောက်အပံ့ များရှာဖွေခွင့်၊ လက်ခံခွင့်နှင့် သုံးစွဲခွင့်များရရှိရန်နှင့် သက်ဆိုင်ရာ အစိုးရဌာနအဖွဲ့အစည်းထံမှ ဥပဒေနှင့်အညီ အကူအညီများရယူနိုင်ရန်၊

(င) အသင်းအဖွဲ့၏ လုပ်ငန်းများဆောင်ရွက်ရာတွင် တာဝန်ယူမှု၊ တာဝန်ခံမှုရှိသည့် အသင်းအဖွဲ့ ဖြစ်ပေါ်စေရေးအတွက် စောင့်ကြပ်ကြည့်ရှုသည့် စနစ်တစ်ရပ်ထူထောင်နိုင်ရန်၊

(စ) နိုင်ငံတော်နှင့် နိုင်ငံသားများကို အကျိုးပြုသောအသင်းအဖွဲ့အဖြစ် ခိုင်မာအားကောင်းစေရန်။

အခန်း (၃)

မှတ်ပုံတင်ရေးအဖွဲ့ ဖွဲ့စည်းခြင်းနှင့် လုပ်ငန်းတာဝန်များ

၄။ ဤဥပဒေနှင့်အညီ အသင်းအဖွဲ့ကို ကြီးကြပ်ခြင်းနှင့် မှတ်ပုံတင်ခြင်းများ ဆောင်ရွက်နိုင်ရေးအတွက် အောက်ဖော်ပြပါမှတ်ပုံတင်ရေးအဖွဲ့များကို ဖွဲ့စည်းရမည် -

(က) ပြည်ထောင်စုမှတ်ပုံတင်ရေးအဖွဲ့၊

(ခ) တိုင်းဒေသကြီးသို့မဟုတ် ပြည်နယ်မှတ်ပုံတင်ရေးအဖွဲ့၊

(ဂ) ပြည်ထောင်စုနယ်မြေမှတ်ပုံတင်ရေးအဖွဲ့၊

(ဃ) ကိုယ်ပိုင်အုပ်ချုပ်ခွင့်ရတိုင်း သို့မဟုတ် ကိုယ်ပိုင်အုပ်ချုပ် ခွင့်ရဒေသမှတ်ပုံတင်ရေးအဖွဲ့၊

(င) ခရိုင်မှတ်ပုံတင်ရေးအဖွဲ့၊

(စ) မြို့နယ်မှတ်ပုံတင်ရေးအဖွဲ့။

၅။ (က) ပြည်ထောင်စုအစိုးရအဖွဲ့သည် ပြည်ထောင်စုမှတ်ပုံတင်ရေးအဖွဲ့ကို အောက်ပါအတိုင်း ဖွဲ့စည်း ရမည်-

(၁) ပြည်ထောင်စုဝန်ကြီး ဥက္ကဋ္ဌ
ပြည်ထဲရေးဝန်ကြီးဌာန

(၂) သက်ဆိုင်ရာအစိုးရဌာန အဖွဲ့အစည်းများမှ ကိုယ်စားလှယ်များ အဖွဲ့ဝင်များ

(၃) ညွှန်ကြားရေးမှူးချုပ် အတွင်းရေးမှူး
အထွေထွေအုပ်ချုပ်ရေးဦးစီးဌာန

(ခ) တိုင်းဒေသကြီး သို့မဟုတ် ပြည်နယ်အစိုးရအဖွဲ့သည် တိုင်းဒေသကြီး သို့မဟုတ် ပြည်နယ် မှတ်ပုံတင်ရေးအဖွဲ့ကို အောက်ပါအတိုင်းဖွဲ့စည်းရမည်-

(၁) တိုင်းဒေသကြီး သို့မဟုတ် ပြည်နယ်အစိုးရအဖွဲ့ဝင် ဝန်ကြီးတစ်ဦး ဥက္ကဋ္ဌ

(၂) သက်ဆိုင်ရာအစိုးရဌာန အဖွဲ့အစည်းများမှ ကိုယ်စားလှယ်များ အဖွဲ့ဝင်များ

(၃) ညွှန်ကြားရေးမှူး အတွင်းရေးမှူး
တိုင်းဒေသကြီး သို့မဟုတ် ပြည်နယ်အထွေထွေအုပ်ချုပ်ရေးဦးစီးဌာန

(ဂ) ပြည်ထောင်စုနယ်မြေ အုပ်ချုပ်ရေးအဖွဲ့သည် ပြည်ထောင်စုနယ်မြေ မှတ်ပုံတင်ရေးအဖွဲ့ကို အောက်ပါအတိုင်း ဖွဲ့စည်းရမည်-

(၁) ပြည်ထောင်စုနယ်မြေ အုပ်ချုပ်ရေးအဖွဲ့ဝင်တစ်ဦး ဥက္ကဋ္ဌ

(၂) သက်ဆိုင်ရာအစိုးရဌာန အဖွဲ့အစည်းများမှ ကိုယ်စားလှယ်များ အဖွဲ့ဝင်များ

အတွင်းရေးမှူး

(၃) ညွှန်ကြားရေးမှူး

ပြည်ထောင်စုနယ်မြေ အထွေထွေအုပ်ချုပ်ရေးဦးစီးဌာန

(ဃ) ကိုယ်ပိုင်အုပ်ချုပ်ခွင့်ရတိုင်း သို့မဟုတ် ကိုယ်ပိုင်အုပ်ချုပ်ခွင့်ရဒေသဦးစီးအဖွဲ့သည် ကိုယ်ပိုင် အုပ်ချုပ်ခွင့်ရတိုင်း သို့မဟုတ် ကိုယ်ပိုင်အုပ်ချုပ်ခွင့်ရဒေသမှတ်ပုံတင်ရေးအဖွဲ့ကို အောက်ပါအတိုင်း ဖွဲ့စည်းရမည်-

(၁) ကိုယ်ပိုင်အုပ်ချုပ်ခွင့်ရတိုင်း သို့မဟုတ် ကိုယ်ပိုင်အုပ်ချုပ်ခွင့်ရဒေသ ဥက္ကဋ္ဌ
ဦးစီးအဖွဲ့၏ အလုပ်အမှုဆောင် ကော်မတီဝင်တစ်ဦး

(၂) သက်ဆိုင်ရာအစိုးရဌာန အဖွဲ့အစည်းများမှ ကိုယ်စားလှယ်များ အဖွဲ့ဝင်များ

(၃) ဒုတိယညွှန်ကြားရေးမှူး အတွင်းရေးမှူး
ကိုယ်ပိုင်အုပ်ချုပ်ခွင့်ရတိုင်း သို့မဟုတ် ကိုယ်ပိုင်အုပ်ချုပ်ခွင့်ရဒေသ အထွေထွေအုပ်ချုပ်ရေးဦးစီးဌာန

(င) ခရိုင်အုပ်ချုပ်ရေးမှူး၊ ခရိုင်အထွေထွေအုပ်ချုပ်ရေးဦးစီးဌာနသည် ခရိုင်မှတ်ပုံတင်ရေးအဖွဲ့ကို အောက်ပါအတိုင်းဖွဲ့စည်းရမည်-

(၁) ခရိုင်အုပ်ချုပ်ရေးမှူး ဥက္ကဋ္ဌ
ခရိုင်အထွေထွေအုပ်ချုပ်ရေးဦးစီးဌာန

(၂) သက်ဆိုင်ရာအစိုးရဌာန အဖွဲ့အစည်းများမှ ကိုယ်စားလှယ်များ အဖွဲ့ဝင်များ

(၃) လက်ထောက်ညွှန်ကြားရေးမှူး အတွင်းရေးမှူး
ခရိုင်အထွေထွေအုပ်ချုပ်ရေးဦးစီးဌာန

(စ) မြို့နယ်အုပ်ချုပ်ရေးမှူး၊ မြို့နယ်အထွေထွေအုပ်ချုပ်ရေး ဦးစီးဌာနသည် မြို့နယ်မှတ်ပုံတင်ရေး အဖွဲ့ကို အောက်ပါအတိုင်း ဖွဲ့စည်းရမည် -

(၁) မြို့နယ်အုပ်ချုပ်ရေးမှူး၊ ဥက္ကဋ္ဌ
မြို့နယ်အထွေထွေအုပ်ချုပ်ရေးဦးစီးဌာန

(၂) သက်ဆိုင်ရာအစိုးရဌာန အဖွဲ့အစည်းများမှ ကိုယ်စားလှယ်များ အဖွဲ့ဝင်များ

(၃) ဒုတိယမြို့နယ်အုပ်ချုပ်ရေးမှူး၊ အတွင်းရေးမှူး
မြို့နယ်အထွေထွေအုပ်ချုပ်ရေးဦးစီးဌာန

(ဆ) ပုဒ်မခွဲ(က)၊ (ခ)၊ (ဂ)၊ (ဃ)၊ (င) နှင့် (စ)တို့အရ ဖွဲ့စည်းထားသောမှတ်ပုံတင်ရေး အဖွဲ့များကို သက်ဆိုင်ရာဖွဲ့စည်းခွင့်ရှိသူတို့က သတ်မှတ်ချက်များနှင့်အညီ ပြင်ဆင်ဖွဲ့စည်းနိုင်သည်။

၆။ မှတ်ပုံတင်ရေးအဖွဲ့၏ လုပ်ငန်းတာဝန်များမှာ အောက်ပါအတိုင်းဖြစ်သည် -

(က) သက်ဆိုင်ရာ အသင်းအဖွဲ့၏ မှတ်ပုံတင်လက်မှတ်လျှောက်ထားမှုကို စိစစ်ခွင့်ပြုခြင်း၊ ခွင့်မပြုကြောင်း ဆုံးဖြတ်ခြင်းနှင့် မှတ်ပုံတင်လက်မှတ်ကို ပယ်ဖျက်ခြင်း၊

- (ခ) သက်ဆိုင်ရာအသင်းအဖွဲ့၏ မှတ်ပုံတင်လက်မှတ် သက်တမ်းတိုးလျှောက်ထားမှုကို စိစစ်ခွင့်ပြုခြင်းနှင့် ခွင့်မပြုကြောင်းဆုံးဖြတ်ခြင်း၊
- (ဂ) အသင်းအဖွဲ့အား ဥပဒေနှင့်အညီ ဆောင်ရွက်စေခြင်းနှင့်အကူအညီပေးခြင်း၊
- (ဃ) အသင်းအဖွဲ့၏ ရည်ရွယ်ချက်နှင့် လုပ်ငန်းစဉ်များနှင့်စပ်လျဉ်း၍ သက်ဆိုင်ရာ အစိုးရဌာနအဖွဲ့အစည်းများနှင့် ပေါင်းစပ်ညှိနှိုင်းပေးခြင်း၊
- (င) ငွေကြေးခဝါချမှုနှင့် အကြမ်းဖက်မှုများအတွက် ငွေကြေးစီးဆင်းခြင်း၊ ငွေကြေးစီမံခန့်ခွဲသုံးစွဲခြင်းနှင့် ငွေကြေးထောက်ပံ့ခြင်းများကို တိုက်ရိုက်ဖြစ်စေ၊ သွယ်ဝိုက်၍ဖြစ်စေ တစ်နည်းနည်းဖြင့် ပူးပေါင်းဆောင်ရွက်ခြင်း၊ ကူညီခြင်း၊ ထောက်ပံ့ခြင်းများ မပြုလုပ်ရန် အသင်းအဖွဲ့အား ညွှန်ကြားခြင်း၊
- (စ) အသင်းအဖွဲ့ပိုင်ငွေကြေးနှင့် ပစ္စည်းများကိုလည်းကောင်း၊ အသင်း၏နှစ်ပတ်လည် ငွေစာရင်းရှင်းတမ်းများကိုလည်းကောင်း လိုအပ်ပါက စစ်ဆေးဆောင်ရွက်နိုင်ရန် သက်ဆိုင်ရာ အစိုးရဌာနအဖွဲ့အစည်းများနှင့် ညှိနှိုင်း ဆောင်ရွက်ခြင်း။

အခန်း (၄)

ပြည်တွင်းအသင်းအဖွဲ့ မှတ်ပုံတင်ခြင်း

၇။ ပြည်တွင်းအသင်းအဖွဲ့သည် မှတ်ပုံတင်လက်မှတ်ရရှိရန် ယင်းအသင်းအဖွဲ့၏ ဥက္ကဋ္ဌကဖြစ်စေ၊ အတွင်းရေးမှူးကဖြစ်စေ၊ အသင်းအဖွဲ့၏ မှတ်ပုံတင်ခြင်းလုပ်ငန်းကို တာဝန်ယူဆောင်ရွက်ရန် ကိုယ်စားလှယ်လွှဲစာဖြင့် တာဝန်ပေးအပ်ခြင်းခံရသည့် အမှုဆောင်အဖွဲ့ဝင် သို့မဟုတ် အသင်းဝင် တစ်ဦးဦးကဖြစ်စေ သက်ဆိုင်ရာမှတ်ပုံတင်ရေးအဖွဲ့သို့ အောက်ပါအချက်များနှင့်အတူ လျှောက်ထားရမည်-

- (က) အသင်းအဖွဲ့အမည်၊
- (ခ) အသင်းအဖွဲ့၏ ဥက္ကဋ္ဌနှင့် အတွင်းရေးမှူးအမည်၊
- (ဂ) အသင်းအဖွဲ့တည်နေရာနှင့် ဆက်သွယ်ရန်လိပ်စာ၊
- (ဃ) စတင်တည်ထောင်သည့်နေ့၊
- (င) ရည်ရွယ်ချက်၊
- (စ) လုပ်ငန်းစဉ်၊
- (ဆ) ရည်ရွယ်ချက်၊ လုပ်ငန်းစဉ်များနှင့်ဆက်စပ်သည့် အစိုးရဌာနအဖွဲ့အစည်း၏ ထောက်ခံချက်၊
- (ဇ) အမှုဆောင်ဦးရေ၊
- (ဈ) အသင်းဝင်ဦးရေ၊
- (ည) အသင်းပိုင်ငွေကြေးနှင့်ပစ္စည်းစာရင်း၊
- (ဋ) ဆောင်ရွက်ခဲ့သည့် လူမှုရေးလုပ်ငန်းများ၊

(၄) အသင်းအဖွဲ့ ဖွဲ့စည်းပုံစည်းမျဉ်း၊

(၅) လျှောက်ထားသည့်ရက်စွဲ၊

(၆) တည်ဆဲဥပဒေပါပြဋ္ဌာန်းချက်များကို လိုက်နာမည် ဖြစ်ကြောင်း ဝန်ခံချက်။

၈။ သက်ဆိုင်ရာမှတ်ပုံတင်ရေးအဖွဲ့သည်-

(က) ပုဒ်မ ၇ အရ လျှောက်ထားသော ပြည်တွင်းအသင်းအဖွဲ့အား လျှောက်ထားသည့်နေ့မှစ၍ အစိုးရ ရုံးပိတ်ရက်မပါ ၂၁ ရက်အတွင်း ယာယီမှတ်ပုံတင်လက်မှတ်ကို ထုတ်ပေးရမည်။

(ခ) ယာယီမှတ်ပုံတင်လက်မှတ်ထုတ်ပေးပြီးနောက် လျှောက်ထားမှုအပေါ် သတ်မှတ်ချက်များနှင့်အညီ စိစစ်ရမည်။

(ဂ) နိုင်ငံတော်၏ အချုပ်အခြာအာဏာ တည်တံ့ခိုင်မြဲရေး၊ တရားဥပဒေစိုးမိုးရေး၊ လုံခြုံရေးနှင့် တိုင်းရင်းသားစည်းလုံးညီညွတ်ရေးတို့ကို ထိခိုက်နိုင်ရန် အကြောင်းမရှိပါက အသင်းအဖွဲ့အဖြစ် မှတ်ပုံတင်ခြင်းကို ခွင့်ပြုနိုင်သည်။

(ဃ) မှတ်ပုံတင်ခြင်းကို ခွင့်ပြုရန်ဆုံးဖြတ်ပါက ဆုံးဖြတ်သည့် နေ့မှစ၍ ရက်ပေါင်း ၃၀ အတွင်း မှတ်ပုံတင်လက်မှတ်ကို ထုတ်ပေးရမည်။

၉။ (က) မှတ်ပုံတင်ခွင့်ရရှိသည့် ပြည်တွင်းအသင်းအဖွဲ့သည်-

(၁) သက်ဆိုင်ရာ မှတ်ပုံတင်ရေးအဖွဲ့က သတ်မှတ်ထားသောကာလအတွင်းမှတ်ပုံတင်ကြေးကို သက်ဆိုင်ရာ မြန်မာ့စီးပွားရေးဘဏ်သို့ ပေးသွင်း၍ ပေးသွင်းပြီးကြောင်း အထောက်အထားကို ပြသပြီး မှတ်ပုံတင်လက်မှတ်ကို ထုတ်ယူရမည်။

(၂) မှတ်ပုံတင်လက်မှတ် လာရောက်ထုတ်ယူရာတွင် ယာယီမှတ်ပုံတင်လက်မှတ်ကို တစ်ပါတည်း ပြန်လည်အပ်နှံရမည်။

(ခ) ယာယီမှတ်ပုံတင်လက်မှတ်ကို အပ်နှံနိုင်ခြင်းမရှိလျှင်ဖြစ်စေ၊ မှတ်ပုံတင်လက်မှတ် လာရောက် ထုတ်ယူမှုမရှိလျှင်ဖြစ်စေ၊ မှတ်ပုံတင်ကြေးပေးသွင်းပြီးကြောင်း အထောက်အထားမတင်ပြနိုင်လျှင် ဖြစ်စေ ထုတ်ပေးထားပြီးဖြစ်သည့် ယာယီမှတ်ပုံတင်လက်မှတ်နှင့် ခွင့်ပြုထားသည့် မှတ်ပုံတင် လက်မှတ်တို့သည် သတ်မှတ်ကာလ ကျော်လွန်ပါက ပယ်ဖျက်ပြီးဖြစ်သည်။

၁၀။ သက်ဆိုင်ရာမှတ်ပုံတင်ရေးအဖွဲ့သည် ပြည်တွင်းအသင်းအဖွဲ့အဖြစ် မှတ်ပုံတင်ခြင်းကို ခွင့်မပြု ကြောင်းဆုံးဖြတ်ပါက ကျိုးကြောင်းပြည့်စုံစွာဖော်ပြ၍ မှတ်ပုံတင်ခြင်းကိုခွင့်မပြုကြောင်း ပြန်ကြားစာ ကို ယင်းသို့ဆုံးဖြတ်သည့်နေ့မှစ၍ အောက်ဖော်ပြပါ သတ်မှတ်ရက်အတွင်း လျှောက်ထားသည့် ပြည်တွင်းအသင်းအဖွဲ့ထံပြန်ကြားရမည်-

- (က) ပြည်ထောင်စုမှတ်ပုံတင်ရေးအဖွဲ့ ၃၀ ရက်
- (ခ) တိုင်းဒေသကြီး သို့မဟုတ် ပြည်နယ်မှတ်ပုံတင်ရေးအဖွဲ့ ၃၀ ရက်
- (ဂ) ပြည်ထောင်စုနယ်မြေ မှတ်ပုံတင်ရေးအဖွဲ့ ၃၀ ရက်

- (ဃ) ကိုယ်ပိုင်အုပ်ချုပ်ခွင့်ရတိုင်း သို့မဟုတ် ကိုယ်ပိုင်အုပ်ချုပ်ခွင့်ရ ဒေသ မှတ်ပုံတင်ရေးအဖွဲ့ ၁၅ ရက်
- (င) ခရိုင်မှတ်ပုံတင်ရေးအဖွဲ့ ၁၅ ရက်
- (စ) မြို့နယ်မှတ်ပုံတင်ရေးအဖွဲ့ ၁၅ ရက်

၁၁။ (က) သက်ဆိုင်ရာ မှတ်ပုံတင်ရေးအဖွဲ့က မှတ်ပုံတင်ခြင်းကို ခွင့်မပြုကြောင်း ပြန်ကြားစာ လက်ခံရရှိသည့် ပြည်တွင်းအသင်းအဖွဲ့သည် ယင်းပြန်ကြားစာ လက်ခံရရှိသည့်နေ့မှ ရက်ပေါင်း ၃၀ အတွင်း သက်ဆိုင်ရာ မှတ်ပုံတင်ရေးအဖွဲ့သို့ ခွင့်မပြုသောအကြောင်းရင်းနှင့်စပ်လျဉ်းသည့် လိုအပ်ချက်များကို ပြင်ဆင်ဖြည့်စွက်ခြင်းနှင့် ရှင်းလင်းတင်ပြခြင်းများ ပြုလုပ်၍ ပြန်လည်လျှောက်ထားနိုင်သည်။

(ခ) ပုဒ်မခွဲ (က) အရ ပြန်လည်လျှောက်ထားမှုအပေါ် သက်ဆိုင်ရာမှတ်ပုံတင်ရေးအဖွဲ့က မှတ်ပုံတင်ခြင်းကို ခွင့်မပြုကြောင်း ဆုံးဖြတ်ပါက ယင်းဆုံးဖြတ်ချက်သည် အပြီးအပြတ်ဖြစ်သည်။

(ဂ) ပြည်တွင်းအသင်းအဖွဲ့သည် သက်ဆိုင်ရာမှတ်ပုံတင်ရေးအဖွဲ့က မှတ်ပုံတင်လျှောက်ထားမှုကို ခွင့်မပြုခြင်းအပေါ် ပုဒ်မခွဲ (က) အရ ပြန်လည်လျှောက်ထားခြင်းမရှိလျှင်ဖြစ်စေ၊ ပုဒ်မခွဲ (ခ) အရ ခွင့်မပြုကြောင်း ဆုံးဖြတ်ခြင်းခံရလျှင်ဖြစ်စေ သက်ဆိုင်ရာမှတ်ပုံတင်ရေးအဖွဲ့က ထိုသို့ ဆုံးဖြတ်သည့်နေ့မှစ၍ ယင်းအသင်းအဖွဲ့အား ထုတ်ပေးထားသော ယာယီမှတ်ပုံတင်လက်မှတ်သည် ပယ်ဖျက်ပြီးဖြစ်သည်။

(ဃ) မှတ်ပုံတင်လက်မှတ်လျှောက်ထားမှုကို သက်ဆိုင်ရာ မှတ်ပုံတင်ရေးအဖွဲ့က ခွင့်မပြုကြောင်း ဆုံးဖြတ်ပါက ဆုံးဖြတ်ခြင်းခံရသော ပြည်တွင်းအသင်းအဖွဲ့သည် မည်သည့်မှတ်ပုံတင်ရေးအဖွဲ့တွင်မျှ မှတ်ပုံတင်ခွင့် မရှိစေရ။

၁၂။ (က) ပြည်တွင်းအသင်းအဖွဲ့သည်-

- (၁) ပြည်ထောင်စုမှတ်ပုံတင်ရေးအဖွဲ့တွင် မှတ်ပုံတင်လျှောက်ထားခြင်းအတွက် မှတ်ပုံတင်ကြေး ကျပ်သုံးသိန်းကို ပေးသွင်းရမည်။
- (၂) တိုင်းဒေသကြီး သို့မဟုတ် ပြည်နယ်မှတ်ပုံတင်ရေးအဖွဲ့တွင် မှတ်ပုံတင်လျှောက်ထားခြင်းအတွက် မှတ်ပုံတင်ကြေးကျပ်တစ်သိန်းကို ပေးသွင်းရမည်။
- (၃) ပြည်ထောင်စုနယ်မြေ မှတ်ပုံတင်ရေးအဖွဲ့တွင် မှတ်ပုံတင်လျှောက်ထားခြင်းအတွက် မှတ်ပုံတင်ကြေးကျပ်တစ်သိန်းကို ပေးသွင်းရမည်။
- (၄) ကိုယ်ပိုင်အုပ်ချုပ်ခွင့်ရတိုင်း သို့မဟုတ် ကိုယ်ပိုင်အုပ်ချုပ်ခွင့်ရဒေသ မှတ်ပုံတင်ရေးအဖွဲ့တွင် မှတ်ပုံတင်လျှောက်ထားခြင်းအတွက် မှတ်ပုံတင်ကြေး ကျပ်ငါးသောင်းကို ပေးသွင်းရမည်။
- (၅) ခရိုင်မှတ်ပုံတင်ရေးအဖွဲ့တွင် မှတ်ပုံတင်လျှောက်ထားခြင်းအတွက် မှတ်ပုံတင်ကြေး ကျပ်ငါးသောင်းကို ပေးသွင်းရမည်။

(၆) မြို့နယ်မှတ်ပုံတင်ရေးအဖွဲ့တွင် မှတ်ပုံတင်လျှောက်ထားခြင်းအတွက် မှတ်ပုံတင်ကြေး ကျပ်သုံးသောင်းကို ပေးသွင်းရမည်။

(ခ) (၁) ပြည်ထောင်စုမှတ်ပုံတင်ရေးအဖွဲ့၏ မှတ်ပုံတင်လက်မှတ်ရရှိထားသော ပြည်တွင်းအသင်း အဖွဲ့သည် နိုင်ငံတစ်ဝန်းလုံးတွင် ဆောင်ရွက်ခွင့်ရှိသည်။

(၂) တိုင်းဒေသကြီး သို့မဟုတ် ပြည်နယ်မှတ်ပုံတင်ရေးအဖွဲ့၏ မှတ်ပုံတင်လက်မှတ် ရရှိထားသော ပြည်တွင်းအသင်းအဖွဲ့သည် သက်ဆိုင်ရာတိုင်းဒေသကြီး သို့မဟုတ် ပြည်နယ်အတွင်းတွင် ဆောင်ရွက်ခွင့်ရှိသည်။

(၃) ပြည်ထောင်စုနယ်မြေ မှတ်ပုံတင်ရေးအဖွဲ့၏ မှတ်ပုံတင်လက်မှတ်ရရှိထားသော ပြည်တွင်း အသင်းအဖွဲ့သည် ပြည်ထောင်စုနယ်မြေအတွင်းတွင် ဆောင်ရွက်ခွင့်ရှိသည်။

(၄) ကိုယ်ပိုင်အုပ်ချုပ်ခွင့်ရတိုင်း သို့မဟုတ် ကိုယ်ပိုင်အုပ်ချုပ်ခွင့်ရဒေသ မှတ်ပုံတင်ရေးအဖွဲ့၏ မှတ်ပုံတင်လက်မှတ်ရရှိထားသော ပြည်တွင်းအသင်းအဖွဲ့သည် သက်ဆိုင်ရာ ကိုယ်ပိုင်အုပ်ချုပ် ခွင့်ရတိုင်း သို့မဟုတ် ကိုယ်ပိုင်အုပ်ချုပ်ခွင့်ရဒေသအတွင်းတွင် ဆောင်ရွက်ခွင့်ရှိသည်။

(၅) ခရိုင်မှတ်ပုံတင်ရေးအဖွဲ့၏ မှတ်ပုံတင်လက်မှတ်ရရှိထားသော ပြည်တွင်းအသင်းအဖွဲ့သည် သက်ဆိုင်ရာခရိုင်အတွင်းတွင် ဆောင်ရွက်ခွင့်ရှိသည်။

(၆) မြို့နယ်မှတ်ပုံတင်ရေးအဖွဲ့၏ မှတ်ပုံတင်လက်မှတ် ရရှိထားသော ပြည်တွင်းအသင်းအဖွဲ့သည် သက်ဆိုင်ရာမြို့နယ်အတွင်းတွင် ဆောင်ရွက်ခွင့် ရှိသည်။

၁၃။ မှတ်ပုံတင်ရေးအဖွဲ့တစ်ခုမှ မှတ်ပုံတင်လက်မှတ်ရရှိထားသော ပြည်တွင်းအသင်းအဖွဲ့သည် အခြား မှတ်ပုံတင်ရေးအဖွဲ့တစ်ခုခုတွင် ထပ်မံမှတ်ပုံတင်ခွင့် မရှိစေရ။

၁၄။ (က) မှတ်ပုံတင်လက်မှတ်ရရှိထားသော ပြည်တွင်းအသင်းအဖွဲ့သည် သက်တမ်းကုန်ဆုံးပြီးနောက် ဆက်လက်ရပ်တည်ဆောင်ရွက်လိုပါက သက်တမ်းကုန်ဆုံးမည့်နေ့ရက်မတိုင်မီ ရက်ပေါင်း ၉၀ ကြိုတင်၍ သက်ဆိုင်ရာ မှတ်ပုံတင်ရေးအဖွဲ့သို့ သတ်မှတ်ချက်များနှင့်အညီ မှတ်ပုံတင်လက်မှတ် သက်တမ်းတိုးရန် လျှောက်ထားရမည်။

(ခ) မှတ်ပုံတင်လက်မှတ် သက်တမ်းတိုးရန် လျှောက်ထားသော ပြည်တွင်းအသင်းအဖွဲ့သည် ပုဒ်မခွဲ (က) နှင့်အညီ သက်တမ်းကုန်ဆုံးမည့် နေ့ရက်မတိုင်မီ ရက်ပေါင်း ၉၀ ကြိုတင်၍ လျှောက်ထားခြင်း မရှိပါက သတ်မှတ်ထားသော ဒဏ်ကြေးများကို သက်ဆိုင်ရာ မြန်မာ့စီးပွားရေးဘဏ်သို့ ပေးသွင်းပြီး သတ်မှတ်ချက်များနှင့်အညီ မှတ်ပုံတင်လက်မှတ်သက်တမ်းတိုးရန် လျှောက်ထားရမည်။ ဒဏ်ကြေး ပေးဆောင်ပြီးသော ပြည်တွင်းအသင်းအဖွဲ့အား မှတ်ပုံတင်လက်မှတ်သက်တမ်းတိုးခွင့်ပြုကြောင်း ဆုံးဖြတ်သည့်နေ့မှ ရက်ပေါင်း ၃၀ အတွင်း သက်တမ်းတိုးမှတ်ပုံတင်လက်မှတ်ကို ထုတ်ပေးရမည်။

(ဂ) မှတ်ပုံတင်လက်မှတ် သက်တမ်းကုန်ဆုံးပြီးနောက် လာရောက်လျှောက်ထားသည့် ပြည်တွင်း အသင်းအဖွဲ့သည် မှတ်ပုံတင်အသစ်လျှောက်ထားသကဲ့သို့ ပြန်လည်လျှောက်ထားရမည်။

- (ဃ) သက်ဆိုင်ရာမှတ်ပုံတင်ရေးအဖွဲ့သည် ပုဒ်မခွဲ (က) သို့မဟုတ် (ခ) အရ မှတ်ပုံတင်လက်မှတ် သက်တမ်းတိုးရန် လျှောက်ထားသော ပြည်တွင်းအသင်းအဖွဲ့ကို ပုဒ်မ ၈ ပုဒ်မခွဲ (ဂ) ပါ သတ်မှတ်ချက်များနှင့်အညီ စိစစ်ပြီး မှတ်ပုံတင်လက်မှတ် သက်တမ်းတိုးခြင်းကို ခွင့်ပြုနိုင်သည်။
 - (င) မှတ်ပုံတင်လက်မှတ်သက်တမ်းတိုးခြင်းကို ခွင့်ပြုရန် ဆုံးဖြတ်ပါက လျှောက်ထားသော ပြည်တွင်းအသင်းအဖွဲ့အား သတ်မှတ်ထားသောကာလအတွင်း မှတ်ပုံတင်ကြေးကို သက်ဆိုင်ရာ မြန်မာ့စီးပွားရေးဘဏ်သို့ပေးသွင်းပြီး ပေးသွင်းပြီးကြောင်း အထောက်အထားကိုပြသလျှင် သက်ဆိုင်ရာ မှတ်ပုံတင်ရေးအဖွဲ့က သက်တမ်းတိုး မှတ်ပုံတင်လက်မှတ်ကို ထုတ်ပေးရမည်။
 - (စ) သက်တမ်းတိုး မှတ်ပုံတင်လက်မှတ် လာရောက်ထုတ်ယူမှုမရှိလျှင်ဖြစ်စေ၊ သက်တမ်းတိုး မှတ်ပုံတင်ကြေးပေးသွင်းပြီးကြောင်း အထောက်အထားမတင်ပြနိုင်လျှင်ဖြစ်စေ ခွင့်ပြုထားပြီး ဖြစ်သည့် သက်တမ်းတိုးမှတ်ပုံတင်လက်မှတ်ကို ပယ်ဖျက်ပြီးဖြစ်သည်။
- ၁၅။ (က) ပြည်ထောင်စုမှတ်ပုံတင်ရေးအဖွဲ့က မှတ်ပုံတင်လက်မှတ် ရရှိထားသော ပြည်တွင်း အသင်းအဖွဲ့ သည် မှတ်ပုံတင်လက်မှတ် သက်တမ်းတိုးခြင်းအတွက် သက်တမ်းတိုး မှတ်ပုံတင်ကြေး ကျပ်တစ်သိန်း ကို ပေးသွင်းရမည်။
- (ခ) တိုင်းဒေသကြီး သို့မဟုတ် ပြည်နယ် မှတ်ပုံတင်ရေးအဖွဲ့ သို့မဟုတ် ပြည်ထောင်စုနယ်မြေ မှတ်ပုံတင်ရေးအဖွဲ့က မှတ်ပုံတင်လက်မှတ်ရရှိထားသော ပြည်တွင်းအသင်းအဖွဲ့သည် မှတ်ပုံတင် လက်မှတ် သက်တမ်းတိုးခြင်းအတွက် သက်တမ်းတိုးမှတ်ပုံတင်ကြေး ကျပ်ငါးသောင်းကို ပေးသွင်း ရမည်။
 - (ဂ) ကိုယ်ပိုင်အုပ်ချုပ်ခွင့်ရတိုင်း သို့မဟုတ် ကိုယ်ပိုင်အုပ်ချုပ်ခွင့်ရဒေသမှတ်ပုံတင်ရေးအဖွဲ့ သို့မဟုတ် ခရိုင်မှတ်ပုံတင်ရေးအဖွဲ့က မှတ်ပုံတင်လက်မှတ်ရရှိထားသော ပြည်တွင်းအသင်းအဖွဲ့သည် မှတ်ပုံတင်လက်မှတ် သက်တမ်းတိုးခြင်းအတွက် သက်တမ်းတိုးမှတ်ပုံတင်ကြေး ကျပ်သုံးသောင်းကို ပေးသွင်းရမည်။
- (ဃ) မြို့နယ်မှတ်ပုံတင်ရေးအဖွဲ့က မှတ်ပုံတင်လက်မှတ်ရရှိထားသော ပြည်တွင်းအသင်းအဖွဲ့သည် မှတ်ပုံတင်လက်မှတ်သက်တမ်းတိုးခြင်းအတွက် သက်တမ်းတိုးမှတ်ပုံတင်ကြေး ကျပ်တစ်သောင်းကို ပေးသွင်းရမည်။
- ၁၆။ (က) မှတ်ပုံတင်လက်မှတ် သက်တမ်းတိုးခွင့်ရရှိရန် လျှောက်ထားသော ပြည်တွင်းအသင်းအဖွဲ့သည် သက်ဆိုင်ရာမှတ်ပုံတင်ရေးအဖွဲ့က မှတ်ပုံတင်လက်မှတ် သက်တမ်းတိုးခွင့်မပြုပါက ယင်းသို့ခွင့်မပြု ကြောင်း ပြန်ကြားစာလက်ခံရရှိသည့်နေ့မှ ရက်ပေါင်း ၃၀ အတွင်း သက်ဆိုင်ရာ မှတ်ပုံတင်ရေးအဖွဲ့သို့ ခွင့်မပြုသော အကြောင်းရင်းနှင့်စပ်လျဉ်းသည့် လိုအပ်ချက်များကို ပြင်ဆင်ဖြည့်စွက်ခြင်းနှင့် ရှင်းလင်း တင်ပြခြင်းတို့ကိုပြုလုပ်၍ ပြန်လည်လျှောက်ထားနိုင်သည်။

(ခ) ပုဒ်မခွဲ (က) အရ ပြန်လည်လျှောက်ထားမှုအပေါ် သက်ဆိုင်ရာမှတ်ပုံတင်ရေးအဖွဲ့က မှတ်ပုံတင်လက်မှတ်သက်တမ်းတိုးခွင့်မပြုကြောင်း ဆုံးဖြတ်ပါက ယင်းဆုံးဖြတ်ချက်သည် အပြီးအပြတ် ဖြစ်သည်။

(ဂ) သက်ဆိုင်ရာမှတ်ပုံတင်ရေးအဖွဲ့က မှတ်ပုံတင်လက်မှတ် သက်တမ်းတိုးခွင့်မပြုကြောင်း ဆုံးဖြတ်ပါက ဆုံးဖြတ်ခြင်းခံရသော ပြည်တွင်းအသင်းအဖွဲ့သည် မည်သည့်မှတ်ပုံတင်ရေးအဖွဲ့တွင် မျှ မှတ်ပုံတင်ခွင့်မရှိစေရ။

အခန်း (၅)

အစိုးရမဟုတ်သော နိုင်ငံတကာအသင်းအဖွဲ့ မှတ်ပုံတင်ခြင်း

၁၇။ အစိုးရမဟုတ်သော နိုင်ငံတကာအသင်းအဖွဲ့သည် မှတ်ပုံတင်လက်မှတ်ရရှိရန် ယင်းအသင်းအဖွဲ့၏ အကြီးအကဲကဖြစ်စေ၊ တာဝန်ခံကဖြစ်စေ၊ အသင်းအဖွဲ့၏ လုပ်ငန်းတစ်ရပ်ရပ်ကို တာဝန်ယူ ဆောင်ရွက်ရန် ကိုယ်စားလှယ်လွှဲစာဖြင့် တာဝန်ပေးအပ်ခြင်းခံရသည့် အမှုဆောင်အဖွဲ့ဝင် သို့မဟုတ် အသင်းဝင်တစ်ဦးဦးကဖြစ်စေ အောက်ပါအချက်များနှင့်အတူ ပြည်ထောင်စုမှတ်ပုံတင်ရေးအဖွဲ့သို့ လျှောက်ထားရမည်

(က) အသင်းအဖွဲ့အမည်၊

(ခ) အသင်းအဖွဲ့၏ နောက်ခံသမိုင်းအကျဉ်း၊

(ဂ) အသင်းအဖွဲ့ အခြေစိုက်နိုင်ငံရှိ အသင်းအဖွဲ့၏ အကြီးအကဲအမည်၊

(ဃ) နိုင်ငံတော်အတွင်းရှိ အသင်းအဖွဲ့၏ တာဝန်ခံအမည်၊

(င) အသင်းအဖွဲ့ အခြေစိုက်သည့်ရုံး၏တည်နေရာနှင့် ဆက်သွယ်ရန်လိပ်စာ၊

(စ) အသင်းအဖွဲ့ အခြေစိုက်နိုင်ငံ၊

(ဆ) အသင်းအဖွဲ့ အခြေစိုက်နိုင်ငံတွင်အသိအမှတ်ပြုထားသည့်အထောက်အထား၊

(ဇ) အသင်းအဖွဲ့ အခြေစိုက်နိုင်ငံရှိ အသင်းအဖွဲ့ စည်းမျဉ်း၊

(ဈ) နားလည်မှုစာချွန်လွှာ (မူကြမ်း)၊

(ည) နိုင်ငံတော်အတွင်းရှိ အသင်းအဖွဲ့၏ ရုံးခွဲတာဝန်ခံအမည်၊

(ဋ) အမှုဆောင်အဖွဲ့ဝင်ဦးရေ -

(၁) မြန်မာနိုင်ငံသားဦးရေ၊

(၂) နိုင်ငံခြားသားဦးရေ။

(ဌ) အသင်းဝင်ဦးရေ၊

(ဍ) နိုင်ငံတော်အတွင်းရှိ အသင်းအဖွဲ့ရုံးခွဲ၏ဆက်သွယ်ရန် လိပ်စာ၊

(ဎ) နိုင်ငံတော်အတွင်းဆောင်ရွက်မည့် လူမှုရေးလုပ်ငန်းနှင့် ယင်းတို့၏ဘဏ္ဍာငွေအရင်းအမြစ်၊

(ဏ) ရည်ရွယ်ချက်၊ လုပ်ငန်းစဉ်များနှင့်ဆက်စပ်သည့် အစိုးရဌာနအဖွဲ့အစည်း၏ ထောက်ခံချက်။

- (တ) ရင်းနှီးမြှုပ်နှံမှုနှင့် နိုင်ငံခြားစီးပွားဆက်သွယ်ရေးဝန်ကြီးဌာနနှင့် လူဝင်မှုကြီးကြပ်ရေးနှင့် ပြည်သူ့အင်အားဝန်ကြီးဌာနတို့၏ ထောက်ခံချက်၊
- (ထ) နိုင်ငံခြားရေးဝန်ကြီးဌာနသို့ သဘောထားတောင်းခံထားသည့်စာ၊
- (ဒ) လုပ်ငန်းဆောင်ရွက်မည့်နယ်မြေရှိ ဒေသဆိုင်ရာအုပ်ချုပ်ရေးအဖွဲ့၏ ခွင့်ပြုချက်၊
- (ခ) နိုင်ငံတော်အတွင်း ဖွင့်လှစ်ထားသည့် ရုံးခွဲအသီးသီး၏ တာဝန်ခံအမည်၊
- (န) နိုင်ငံတော်အတွင်းဖွင့်လှစ်ထားသည့်ရုံးခွဲအရေအတွက်နှင့် ယင်းတို့၏ဆက်သွယ်ရန်လိပ်စာ၊
- (ပ) လျှောက်ထားသည့်ရက်စွဲ၊
- (ဖ) တည်ဆဲဥပဒေပါ ပြဋ္ဌာန်းချက်များကို လိုက်နာမည်ဖြစ်ကြောင်း ဝန်ခံချက်။

၁၈။ ပြည်ထောင်စုမှတ်ပုံတင်ရေးအဖွဲ့သည်-

- (က) ပုဒ်မ ၁၇ အရ လျှောက်ထားသော အစိုးရမဟုတ်သော နိုင်ငံတကာအသင်းအဖွဲ့အား လျှောက်ထားသည့်နေ့မှစ၍ အစိုးရရုံးပိတ်ရက်မပါ ၂၁ ရက်အတွင်း ယာယီမှတ်ပုံတင်လက်မှတ်ကို ထုတ်ပေးရမည်။
- (ခ) ယာယီမှတ်ပုံတင်လက်မှတ်ထုတ်ပေးပြီးနောက် လျှောက်ထားမှုအပေါ် သတ်မှတ်ချက်များနှင့်အညီ စိစစ်ရမည်။
- (ဂ) နိုင်ငံတော်၏ အချုပ်အခြာအာဏာတည်တံ့ခိုင်မြဲရေး၊ တရားဥပဒေစိုးမိုးရေး၊ လုံခြုံရေးနှင့် တိုင်းရင်းသားစည်းလုံးညီညွတ်ရေးကို ထိခိုက်နိုင်ရန် အကြောင်းမရှိပါက အသင်းအဖွဲ့အဖြစ် မှတ်ပုံတင်ခြင်းကို ခွင့်ပြုနိုင်သည်။
- (ဃ) မှတ်ပုံတင်ခြင်းကို ခွင့်ပြုရန်ဆုံးဖြတ်ပါက ဆုံးဖြတ်သည့်နေ့မှစ၍ ရက်ပေါင်း ၃၀ အတွင်း မှတ်ပုံတင်လက်မှတ်ကို ထုတ်ပေးရမည်။

၁၉။ (က) မှတ်ပုံတင်ခွင့်ရရှိသည့် အစိုးရမဟုတ်သော နိုင်ငံတကာအသင်းအဖွဲ့သည်-

- (၁) ပြည်ထောင်စုမှတ်ပုံတင်ရေးအဖွဲ့က သတ်မှတ်ထားသော ကာလအတွင်း မှတ်ပုံတင်ကြေး ကျပ်ငါးသိန်းကို သက်ဆိုင်ရာ မြန်မာ့စီးပွားရေးဘဏ်သို့ပေးသွင်း၍ ပေးသွင်းပြီးကြောင်း အထောက်အထားကိုပြသပြီး မှတ်ပုံတင်လက်မှတ်ကို ထုတ်ယူရမည်။
- (၂) မှတ်ပုံတင်လက်မှတ် လာရောက်ထုတ်ယူရာတွင် ယာယီမှတ်ပုံတင်လက်မှတ်ကို တစ်ပါတည်း ပြန်လည်အပ်နှံရမည်။
- (ခ) ယာယီမှတ်ပုံတင်လက်မှတ်ကို အပ်နှံခြင်းမရှိလျှင်ဖြစ်စေ၊ မှတ်ပုံတင်လက်မှတ် လာရောက် ထုတ်ယူမှုမရှိလျှင် ဖြစ်စေမှတ်ပုံတင်ကြေးပေးသွင်းပြီးကြောင်း အထောက်အထားမတင်ပြနိုင်လျှင် ဖြစ်စေ ထုတ်ပေးထားပြီးဖြစ်သည့် ယာယီမှတ်ပုံတင်လက်မှတ်နှင့် ခွင့်ပြုထားသည့် မှတ်ပုံတင် လက်မှတ်တို့သည် သတ်မှတ်ကာလကျော်လွန်ပါက ပယ်ဖျက်ပြီးဖြစ်သည်။

၂၀။ ပြည်ထောင်စုမှတ်ပုံတင်ရေးအဖွဲ့သည် အစိုးရမဟုတ်သော နိုင်ငံတကာအသင်းအဖွဲ့အဖြစ် မှတ်ပုံတင်ခြင်းကို ခွင့်မပြုကြောင်း ဆုံးဖြတ်ပါက ကျိုးကြောင်းပြည့်စုံစွာဖော်ပြ၍ မှတ်ပုံတင်ခြင်းကို ခွင့်မပြုကြောင်း ပြန်ကြားစာကို ယင်းသို့ဆုံးဖြတ်သည့်နေ့မှစ၍ ရက်ပေါင်း ၃၀ အတွင်း လျှောက်ထားသည့် အစိုးရမဟုတ်သော နိုင်ငံတကာအသင်းအဖွဲ့ထံ ပြန်ကြားရမည်။

၂၁။ (က) ပြည်ထောင်စုမှတ်ပုံတင်ရေးအဖွဲ့က မှတ်ပုံတင်ခြင်းကို ခွင့်မပြုကြောင်း ပြန်ကြားစာ လက်ခံရရှိသည့် အစိုးရမဟုတ်သော နိုင်ငံတကာအသင်းအဖွဲ့သည် ယင်းပြန်ကြားစာ လက်ခံရရှိနေမှ ရက်ပေါင်း ၃၀ အတွင်း ပြည်ထောင်စုမှတ်ပုံတင်ရေးအဖွဲ့သို့ ခွင့်မပြုသော အကြောင်းရင်းနှင့် စပ်လျဉ်းသည့် လိုအပ်ချက်များကို ပြင်ဆင်ဖြည့်စွက်ခြင်းနှင့် ရှင်းလင်းတင်ပြခြင်းများပြုလုပ်၍ ပြန်လည်လျှောက်ထားနိုင်သည်။

(ခ) ပုဒ်မခွဲ (က) အရ ပြန်လည်လျှောက်ထားမှုအပေါ် ပြည်ထောင်စုမှတ်ပုံတင်ရေးအဖွဲ့က မှတ်ပုံတင် ခွင့်မပြုကြောင်း ဆုံးဖြတ်ပါက ယင်းဆုံးဖြတ်ချက်သည် အပြီးအပြတ်ဖြစ်သည်။

(ဂ) အစိုးရမဟုတ်သော နိုင်ငံတကာအသင်းအဖွဲ့သည် မှတ်ပုံတင်လက်မှတ်လျှောက်ထားမှုကို ခွင့်မပြုခြင်းအပေါ် ပုဒ်မခွဲ (က) အရ ပြန်လည်လျှောက်ထားခြင်းမရှိလျှင်ဖြစ်စေ၊ ပုဒ်မခွဲ (ခ) အရ ခွင့်မပြုကြောင်း ဆုံးဖြတ်ခြင်းခံရလျှင်ဖြစ်စေ ပြည်ထောင်စုမှတ်ပုံတင်ရေးအဖွဲ့က ထိုသို့ဆုံးဖြတ် သည့်နေ့မှစ၍ ယင်းအသင်းအဖွဲ့အား ထုတ်ပေးထားသော ယာယီမှတ်ပုံတင်လက်မှတ်သည် ပယ်ဖျက်ပြီးဖြစ်သည်။

၂၂။ (က) မှတ်ပုံတင်လက်မှတ်ရရှိထားသော အစိုးရမဟုတ်သော နိုင်ငံတကာအသင်းအဖွဲ့သည် သက်တမ်း ကုန်ဆုံးပြီးနောက် ဆက်လက်ရပ်တည်ဆောင်ရွက်လိုပါက သက်တမ်းကုန်ဆုံးမည့်နေ့ရက် မတိုင်မီ ရက်ပေါင်း ၉၀ ကြိုတင်၍ ပြည်ထောင်စုမှတ်ပုံတင်ရေးအဖွဲ့သို့ သတ်မှတ်ချက်များနှင့်အညီ မှတ်ပုံတင် လက်မှတ်သက်တမ်းတိုးရန် လျှောက်ထားရမည်။

(ခ) မှတ်ပုံတင်လက်မှတ်သက်တမ်းတိုးရန် လျှောက်ထားသော အစိုးရမဟုတ်သော နိုင်ငံတကာအသင်း အဖွဲ့သည် ပုဒ်မခွဲ (က) နှင့်အညီ သက်တမ်းကုန်ဆုံးမည့်နေ့ရက်မတိုင်မီ ရက်ပေါင်း ၉၀ ကြိုတင်၍ လျှောက်ထားခြင်းမရှိပါက သတ်မှတ်ထားသော ဒဏ်ကြေးများကို သက်ဆိုင်ရာ မြန်မာ့စီးပွားရေး ဘဏ်သို့ပေးသွင်းပြီး သတ်မှတ်ချက်များနှင့်အညီ မှတ်ပုံတင်လက်မှတ် သက်တမ်းတိုးရန် လျှောက်ထားရမည်။ ဒဏ်ကြေးပေးဆောင်ပြီးသော အစိုးရမဟုတ်သော နိုင်ငံတကာအသင်းအဖွဲ့ အား မှတ်ပုံတင်လက်မှတ် သက်တမ်းတိုးခွင့်ပြုကြောင်း ဆုံးဖြတ်သည့်နေ့မှ ရက်ပေါင်း ၃၀ အတွင်း သက်တမ်းတိုးမှတ်ပုံတင်လက်မှတ်ကို ထုတ်ပေးရမည်။

(ဂ) မှတ်ပုံတင်လက်မှတ်သက်တမ်း ကုန်ဆုံးပြီးနောက် လာရောက်လျှောက်ထားသည့် အစိုးရ မဟုတ်သော နိုင်ငံတကာအသင်းအဖွဲ့သည် မှတ်ပုံတင်အသစ်လျှောက်ထားသကဲ့သို့ ပြန်လည် လျှောက်ထားရမည်။

(ဃ) ပြည်ထောင်စုမှတ်ပုံတင်ရေးအဖွဲ့သည် ပုဒ်မခွဲ (က) သို့မဟုတ် (ခ) အရ လျှောက်ထားသော အစိုးရမဟုတ်သော နိုင်ငံတကာအသင်းအဖွဲ့အား ပုဒ်မ ၁၈ ပုဒ်မခွဲ (ဂ) ပါ သတ်မှတ်ချက်များနှင့် အညီ စိစစ်ပြီး အစိုးရမဟုတ်သော နိုင်ငံတကာအသင်းအဖွဲ့အဖြစ် မှတ်ပုံတင်လက်မှတ်သက်တမ်း တိုးခြင်းကို ခွင့်ပြုနိုင်သည်။

(င) မှတ်ပုံတင်လက်မှတ်သက်တမ်းတိုးခြင်းကို ခွင့်ပြုရန် ဆုံးဖြတ်ပါက လျှောက်ထားသော အစိုးရ မဟုတ်သော နိုင်ငံတကာအသင်းအဖွဲ့အား သတ်မှတ်ထားသောကာလအတွင်း မှတ်ပုံတင်ကြေး ကျပ်သုံးသိန်းကို သက်ဆိုင်ရာ မြန်မာ့စီးပွားရေးဘဏ်သို့ ပေးသွင်းပြီး ပေးသွင်းပြီးကြောင်း အထောက်အထားကိုပြသလျှင် သက်ဆိုင်ရာမှတ်ပုံတင်ရေးအဖွဲ့က သက်တမ်းတိုးမှတ်ပုံတင် လက်မှတ်ကို ထုတ်ပေးရမည်။

(စ) သက်တမ်းတိုး မှတ်ပုံတင်လက်မှတ် လာရောက်ထုတ်ယူမှုမရှိလျှင်ဖြစ်စေ၊ သက်တမ်းတိုး မှတ်ပုံတင်ကြေးပေးသွင်းပြီးကြောင်း အထောက်အထားမတင်ပြနိုင်လျှင်ဖြစ်စေ ခွင့်ပြုထားပြီး ဖြစ်သည့် သက်တမ်းတိုးမှတ်ပုံတင်လက်မှတ်ကို ပယ်ဖျက်ပြီးဖြစ်သည်။

၂၃။ (က) မှတ်ပုံတင်လက်မှတ်သက်တမ်းတိုးခွင့်ရရှိရန် လျှောက်ထားသော အစိုးရမဟုတ်သော နိုင်ငံတကာအသင်းအဖွဲ့သည် ပြည်ထောင်စုမှတ်ပုံတင်ရေးအဖွဲ့က မှတ်ပုံတင်လက်မှတ်သက်တမ်းတိုး ခွင့်မပြုပါက ယင်းသို့ခွင့်မပြုကြောင်း ပြန်ကြားစာလက်ခံရရှိသည့်နေ့မှစ၍ ရက်ပေါင်း ၃၀ အတွင်း ပြည်ထောင်စုမှတ်ပုံတင်ရေးအဖွဲ့သို့ ခွင့်မပြုသော အကြောင်းရင်းနှင့်စပ်လျဉ်းသည့် လိုအပ်ချက်များကို ပြင်ဆင်ဖြည့်စွက်ခြင်းနှင့် ရှင်းလင်းတင်ပြခြင်းတို့ကို ပြုလုပ်၍ ပြန်လည်လျှောက်ထားနိုင်သည်။

(ခ) ပုဒ်မခွဲ (က) အရ ပြန်လည်လျှောက်ထားမှုအပေါ် ပြည်ထောင်စုမှတ်ပုံတင်ရေးအဖွဲ့က သက်တမ်း တိုးခွင့်မပြုကြောင်းဆုံးဖြတ်ပါက ယင်းဆုံးဖြတ်ချက်သည် အပြီးအပြတ်ဖြစ်သည်။

၂၄။ ပြည်ထောင်စုမှတ်ပုံတင်ရေးအဖွဲ့က မှတ်ပုံတင်လက်မှတ် လျှောက်ထားမှုကို ပုဒ်မ ၂၁ ပုဒ်မခွဲ (ခ) အရ ခွင့်မပြုကြောင်း သို့မဟုတ် မှတ်ပုံတင်သက်တမ်းတိုးလျှောက်ထားမှုကို ပုဒ်မ ၂၃ ပုဒ်မခွဲ (ခ) အရ ခွင့်မပြုကြောင်းဆုံးဖြတ်ခြင်းခံရသည့် အစိုးရမဟုတ်သော နိုင်ငံတကာအသင်းအဖွဲ့သည် မှတ်ပုံတင် လက်မှတ်ရရှိရန် ထပ်မံလျှောက်ထားခွင့် မရှိစေရ။

၂၅။ အစိုးရမဟုတ်သော နိုင်ငံတကာအသင်းအဖွဲ့သည် နိုင်ငံတော်၏အချုပ်အခြာအာဏာ တည်တံ့ခိုင်မြဲ ရေး၊ တရားဥပဒေစိုးမိုးရေး၊ လုံခြုံရေးနှင့် တိုင်းရင်းသားစည်းလုံးညီညွတ်ရေးကို ထိခိုက်စေရန် တိုက်ရိုက်ဖြစ်စေ၊ သွယ်ဝိုက်၍ဖြစ်စေ ဝင်ရောက်စွက်ဖက်ပါဝင်လှုပ်ရှားကြောင်း တွေ့ရှိရပါက ပြည်ထောင်စုမှတ်ပုံတင်ရေးအဖွဲ့သည် ယင်းအသင်းအဖွဲ့ကို ချက်ချင်းဖျက်သိမ်းနိုင်သည်။

အခန်း (၆)

မှတ်ပုံတင်ခြင်းနှင့် သက်ဆိုင်ခြင်းမရှိသော အဖွဲ့အစည်းများ

၂၆။ ဤဥပဒေအရ မှတ်ပုံတင်လျှောက်ထားခြင်းနှင့်သက်ဆိုင်ခြင်း မရှိသောအဖွဲ့အစည်းများမှာ အောက်ပါ အတိုင်းဖြစ်သည်-

- (က) ဘာသာရေး၊ သာသနာရေး၊ စီးပွားရေး၊ နိုင်ငံရေးကိစ္စရပ်များကို တည်ဆဲဥပဒေတစ်ရပ်ရပ်နှင့် အညီ တိုက်ရိုက်ဖြစ်စေ၊ သွယ်ဝိုက်၍ဖြစ်စေ လုပ်ကိုင်ဆောင်ရွက်မည့် အဖွဲ့ အစည်းများ၊
- (ခ) နိုင်ငံရေးပါတီများ မှတ်ပုံတင်ခြင်းဥပဒေအရ ပြည်ထောင်စုရွေးကောက်ပွဲ ကော်မရှင်သို့ လျှောက်ထားရမည့် နိုင်ငံရေးပါတီများ၊
- (ဂ) တည်ဆဲဥပဒေတစ်ရပ်ရပ်အရ ဖွဲ့စည်းထားသောအဖွဲ့အစည်းများ၊
- (ဃ) ပြည်ထောင်စုအဆင့်၊ တိုင်းဒေသကြီး၊ ပြည်နယ်အဆင့် သို့မဟုတ် ပြည်ထောင်စုနယ်မြေအဆင့် အစိုးရဌာန အဖွဲ့အစည်းများမှ ဖွဲ့စည်းထားသော ကော်မတီ သို့မဟုတ် အဖွဲ့အစည်းများ။

အခန်း (၇)

အသင်းအဖွဲ့၏ အခွင့်အရေးနှင့် တာဝန်များ

၂၇။ မှတ်ပုံတင်လက်မှတ်ရရှိထားသော အသင်းအဖွဲ့၏ အခွင့်အရေးများမှာ အောက်ပါအတိုင်းဖြစ်သည်-

- (က) နိုင်ငံတော်ကခွင့်ပြုသော အထောက်အပံ့ကို ရယူခွင့်၊
- (ခ) ဥပဒေနှင့်အညီ အသင်းအဖွဲ့၏ ဆောင်ရွက်မှုများအတွက် အစိုးရဌာနအဖွဲ့အစည်းများက ပေးအပ်သည့် အထောက်အပံ့ရယူခွင့်၊
- (ဂ) နိုင်ငံခြားအစိုးရ၊ အပြည်ပြည်ဆိုင်ရာအဖွဲ့အစည်း၊ အစိုးရမဟုတ်သော နိုင်ငံတကာအသင်းအဖွဲ့၊ ပြည်တွင်းအသင်းအဖွဲ့၊ အခြားတည်ဆဲဥပဒေတစ်ရပ်ရပ်နှင့်အညီ ဖွဲ့စည်းတည်ထောင်ထားသည့် အဖွဲ့အစည်း သို့မဟုတ် လူပုဂ္ဂိုလ်ကပေးအပ်သည့် အထောက်အပံ့ကို ဥပဒေနှင့်အညီ ရယူခွင့်၊
- (ဃ) ဥပဒေနှင့်အညီ လှူဒါန်းမှုများအား လက်ခံနိုင်ခွင့်၊ ရန်ပုံငွေဖွင့်လှစ်တည်ထောင်နိုင်ခွင့်၊ ဘဏ်စာရင်းဖွင့်လှစ်နိုင်ခွင့်၊ ရွှေ့ပြောင်းနိုင်သောပစ္စည်းနှင့် မရွှေ့မပြောင်းနိုင်သောပစ္စည်းများကို ဥပဒေနှင့်အညီ ပိုင်ဆိုင်ခွင့်၊
- (င) တရားစွဲဆိုခွင့်နှင့် တရားစွဲဆိုခံပိုင်ခွင့်၊
- (စ) မိမိအသင်းအဖွဲ့၏ အမည်တံဆိပ်၊ အမှတ်အသားဝတ်စုံ၏ ဒီဇိုင်းပုံစံတို့ကို သက်ဆိုင်ရာဥပဒေနှင့်အညီ မူပိုင်ရယူခွင့်နှင့် အသင်းအဖွဲ့အဖြစ် မှတ်ပုံတင်လက်မှတ်ရရှိထားသည့်ကာလအတွင်း စဉ်ဆက်မပြတ် ဆက်ခံနိုင်ခွင့်၊
- (ဆ) ဥပဒေနှင့်အညီ အကာအကွယ်ရယူနိုင်ခွင့်နှင့် ရပ်တည်လှုပ်ရှားခွင့်၊
- (ဇ) သဘာဝဘေးအန္တရာယ်ဆိုင်ရာ စီမံခန့်ခွဲမှုဥပဒေနှင့်အညီ နိုင်ငံတော်မှ သဘာဝဘေးအန္တရာယ်ကျရောက်သည့်ဒေသအဖြစ် ကြေညာထားသည့်ဒေသသို့ အရေးပေါ်အကူအညီပေးရေးလုပ်ငန်းများကို သက်ဆိုင်ရာဒေသအုပ်ချုပ်ရေးအဖွဲ့၏ ခွင့်ပြုချက်ဖြင့် နယ်မြေကျော်လွန်ဆောင်ရွက်နိုင်ခွင့်။

၂၈။ မှတ်ပုံတင်လက်မှတ်ရရှိထားသော အသင်းအဖွဲ့က လိုက်နာရမည့်တာဝန်များမှာ အောက်ပါအတိုင်း ဖြစ်သည်-

- (က) မှတ်ပုံတင်လက်မှတ်လျှောက်ထားရာတွင် အချက်အလက်များကို မှားယွင်းဖော်ပြခြင်း မရှိမဖြစ်သော သဘောဖြင့် လွဲမှားစွာဖော်ပြခြင်းမပြုရန်၊
- (ခ) အသင်းအဖွဲ့၏အမည်၊ တံဆိပ်၊ အမှတ်အသား၊ ဝတ်စုံ၏ ဒီဇိုင်းပုံစံတို့ကို သုံးစွဲရာတွင် အောက်ပါ တို့နှင့် ထပ်တူဖြစ်စေခြင်း၊ ဆင်တူယိုးမှားဖြစ်စေခြင်း မပြုရန်-
 - (၁) နိုင်ငံတော်၊ အစိုးရဌာနအဖွဲ့အစည်းများမှ တရားဝင်အသုံးပြုလျက်ရှိသည့်အမည်၊ တံဆိပ်၊ အမှတ်အသား၊ ဝတ်စုံ၏ ဒီဇိုင်းပုံစံ၊
 - (၂) မှတ်ပုံတင်လက်မှတ်ရရှိထားသည့် အသင်းအဖွဲ့၏ အမည်နှင့် အခြားတည်ဆဲဥပဒေတစ်ရပ်ရပ် အရ ဖွဲ့စည်းတည်ထောင်ထားသည့် အဖွဲ့အစည်းတစ်ရပ်ရပ်၏ အမည်တံဆိပ်၊ အမှတ်အသား၊ ဝတ်စုံ၏ ဒီဇိုင်းပုံစံ၊
 - (၃) တစ်နိုင်ငံလုံး၊ တိုင်းရင်းသားလူမျိုးစုတစ်ရပ်၊ လူမျိုးစု အားလုံး သို့မဟုတ် လုပ်ငန်းနယ်ပယ် တစ်ခုလုံးကို ကိုယ်စားပြုဆောင်ရွက်နိုင်ခြင်းမရှိဘဲ ရယူထားသော အမည်၊
- (ဂ) ခွင့်ပြုထားသည့် မှတ်ပုံတင်လက်မှတ်ပါ အချက်အလက်များကို ပြင်ဆင်ပြောင်းလဲခြင်းနှင့် မှတ်ပုံတင်လက်မှတ်ကို အခြားအသင်းအဖွဲ့အား လွှဲပြောင်းခြင်း မပြုရန်၊
- (ဃ) အသင်းအဖွဲ့၏ ရည်ရွယ်ချက်နှင့် လုပ်ငန်းစဉ်များကို ဆောင်ရွက်နိုင်ခြင်းမရှိဘဲ မှတ်ပုံတင် လက်မှတ် ရယူထားခြင်းမပြုရန်၊
- (င) သက်ဆိုင်ရာအစိုးရဌာနအဖွဲ့အစည်းများ၏ ထောက်ခံချက်အရ သက်ဆိုင်ရာ မှတ်ပုံတင်ရေး အဖွဲ့က ခွင့်ပြုထားသည့် ရည်ရွယ်ချက်၊ လုပ်ငန်းစဉ်များကို ကျော်လွန်ဆောင်ရွက်ခြင်း မပြုရန်၊
- (စ) အသင်းအဖွဲ့၏ အမည်ကိုအသုံးပြု၍ အစိုးရဌာနအဖွဲ့အစည်း၏ လုပ်ငန်းတွင် ဝင်ရောက်စွက်ဖက် ခြင်း၊ ဝင်ရောက်စွက်ဖက်စေခြင်း သို့မဟုတ် ဝင်ရောက်စွက်ဖက်ခွင့်ရှိသူအဖြစ် အများပြည်သူအား လိမ်လည်လှည့်ဖျားခြင်းမပြုရန်၊
- (ဆ) ပြည်ထောင်စု၊ တိုင်းဒေသကြီး၊ ပြည်နယ် သို့မဟုတ် ပြည်ထောင်စုနယ်မြေမှတ်ပုံတင်ရေးအဖွဲ့မှ မှတ်ပုံတင်လက်မှတ်ရရှိထားသော အသင်းအဖွဲ့သည် ဘဏ္ဍာရေးစည်းမျဉ်းစည်းကမ်းနှင့်အညီ ပြုစု ထားသော နှစ်ပတ်လည်အစီရင်ခံစာကို မြန်မာနိုင်ငံစာရင်းကောင်စီတွင် မှတ်ပုံတင်ထားသည့် လက်မှတ်ရ ပြည်သူ့စာရင်းကိုင် (ပြည့်မီ) ဖြင့် လည်းကောင်း၊ ကိုယ်ပိုင်အုပ်ချုပ်ခွင့်ရတိုင်း သို့မဟုတ် ကိုယ်ပိုင်အုပ်ချုပ်ခွင့်ရဒေသ၊ ခရိုင် သို့မဟုတ် မြို့နယ်မှတ်ပုံတင်ရေးအဖွဲ့မှ မှတ်ပုံတင်လက်မှတ် ရရှိထားသည့် အသင်းအဖွဲ့သည် ဘဏ္ဍာရေးစည်းမျဉ်းစည်းကမ်းနှင့်အညီ ပြုစုထားသော နှစ်ပတ်လည်အစီရင်ခံစာကို စာရင်းကိုင် သို့မဟုတ် အမှုဆောင်အဖွဲ့ဝင် သုံးဦးပါဝင်သည့် စာရင်းစစ် အဖွဲ့ဖြင့်လည်းကောင်း စစ်ဆေးထားသော ငွေစာရင်းရှင်းတမ်းနှင့်အတူ သက်ဆိုင်ရာ မှတ်ပုံတင်ရေး

အဖွဲ့သို့ နှစ်စဉ်ပြုကွဲဒိန်နှစ်ကုန်ဆုံးပြီးနောက် ရက်ပေါင်း ၆၀ အတွင်း မပျက်မကွက်တင်ပြရန်နှင့် အစီရင်ခံစာမိတ္တူကိုထောက်ခံချက်ထုတ်ပေးထားသည့် သက်ဆိုင်ရာအစိုးရဌာန အဖွဲ့အစည်းသို့ လည်း တင်ပြရန်၊

(ဇ) သက်ဆိုင်ရာမှတ်ပုံတင်ရေးအဖွဲ့ကဖြစ်စေ၊ ယင်း၏ တာဝန်ပေးအပ်ချက်အရ ဆောင်ရွက်ရသည့် အစိုးရဌာန အဖွဲ့အစည်းကဖြစ်စေ၊ ဦးစီးဌာနကဖြစ်စေ မှတ်ပုံတင်လက်မှတ် ရရှိထားသည့် အသင်းအဖွဲ့ကို စစ်ဆေးခြင်း၊ စာတမ်းအမှတ်အသားများ တောင်းယူကြည့်ရှုခြင်း သို့မဟုတ် စုံစမ်းမေးမြန်းခြင်းကို ခွင့်ပြုရန်၊

(ဈ) မှတ်ပုံတင်လက်မှတ်ရရှိထားသော အသင်းအဖွဲ့သည် ခွင့်ပြုစဉ်က ဖော်ပြခဲ့သည့် ရည်ရွယ်ချက်နှင့် လုပ်ငန်းစဉ်ကို ပြောင်းလဲဆောင်ရွက်လိုလျှင်ဖြစ်စေ၊ တိုးချဲ့ဆောင်ရွက်လိုလျှင်ဖြစ်စေ သက်ဆိုင်ရာ မှတ်ပုံတင်ရေးအဖွဲ့သို့ အသင်းအဖွဲ့၏ ရည်ရွယ်ချက်၊ လုပ်ငန်းစဉ်များနှင့် ဆက်စပ်သော သက်ဆိုင်ရာ အစိုးရဌာန အဖွဲ့အစည်းများ၏ ထောက်ခံချက်များနှင့်အတူ တင်ပြခွင့်ပြုချက် ရယူရန်၊

(ည) အသင်းအဖွဲ့ဖျက်သိမ်းခြင်း၊ အမည်ပြောင်းလဲခြင်း၊ အသင်းလိပ်စာပြောင်းလဲခြင်း၊ အသင်းအဖွဲ့၏ ရုံးခွဲ သို့မဟုတ် နိုင်ငံတော်အတွင်း ဖွင့်လှစ်ထားသည့် အသင်းအဖွဲ့၏ ရုံးခွဲဖွင့်လှစ်ခြင်း သို့မဟုတ် အကြောင်းအမျိုးမျိုးကြောင့် အမှုဆောင်အဖွဲ့ဝင်ပြောင်းလဲခြင်းပြုလုပ်လိုပါက သတ်မှတ်ချက်များ နှင့်အညီ စိစစ်မှတ်တမ်းတင်ထားပြီးဖြစ်သည့် အမှုဆောင်အဖွဲ့ဝင်များ၏ ထက်ဝက်ကျော် သဘောတူဆုံးဖြတ်ချက်နှင့်အတူ ဆုံးဖြတ်သည့်နေ့ရက်မှစ၍သက်ဆိုင်ရာ အဖွဲ့အစည်းမှတ်ပုံတင် ရေးအဖွဲ့သို့ တင်ပြခွင့်ပြုချက်ရယူရန်၊

(ဋ) သဘာဝဘေးအန္တရာယ်ဆိုင်ရာစီမံခန့်ခွဲမှုဥပဒေနှင့်အညီ နိုင်ငံတော်မှ သဘာဝဘေးအန္တရာယ် ကျရောက်သည့်ဒေသအဖြစ် ကြေညာထားသည့်ဒေသများသို့ အရေးပေါ် အကူအညီပေးရေးလုပ်ငန်း များကို ဆောင်ရွက်လိုသည့် အသင်းအဖွဲ့သည် ပေးကမ်းလှူဒါန်းမည့်ငွေကြေး၊ ပစ္စည်းအရေအတွက်၊ ပစ္စည်း၏ခန့်မှန်းတန်ဖိုးနှင့် ဆောင်ရွက်မည့် လုပ်ငန်းတို့ကိုဖော်ပြ၍ သက်ဆိုင်ရာဒေသအုပ်ချုပ်ရေး အဖွဲ့သို့ ခွင့်ပြုချက်ရယူရန်နှင့် ပူးပေါင်းဆောင်ရွက်ရန်၊

(ဌ) အသင်းအဖွဲ့၏ လုပ်ငန်းဆောင်ရွက်ချက်များကို သုံးလလျှင် တစ်ကြိမ် သက်ဆိုင်ရာမြို့နယ် အုပ်ချုပ်ရေးမှူး၊ မြို့နယ်အထွေထွေအုပ်ချုပ်ရေးဦးစီးဌာနထံ တင်ပြရန်၊

(ဍ) အသွားအလာကန့်သတ်ထားသည့် နယ်မြေများတွင် ဆောင်ရွက်လိုပါက သက်ဆိုင်ရာဒေသ အုပ်ချုပ်ရေးအဖွဲ့နှင့် လုံခြုံရေးအဖွဲ့များ၏ ခွင့်ပြုချက်ရယူ၍ ပူးပေါင်းဆောင်ရွက်ရန်၊

(ဎ) အကူအညီပေးရေးလုပ်ငန်းများကို ဆောင်ရွက်ရာတွင် ထောက်ပံ့ခံရသည့်အဖွဲ့အစည်း၊ လူပုဂ္ဂိုလ် တို့အား ခွဲခြားမှုဖြစ်စေမည့်၊ အန္တရာယ်ဖြစ်စေမည့် သို့မဟုတ် ဥပဒေနှင့်မညီသည့် ဆောင်ရွက်ချက် များကို ရှောင်ကြဉ်ရန်၊

- (ဏ) ဤဥပဒေနှင့် ဤဥပဒေအရ ထုတ်ပြန်ထားသော နည်းဥပဒေ၊ စည်းမျဉ်း၊ စည်းကမ်း၊ အမိန့်ကြော်ငြာစာ၊ အမိန့်၊ ညွှန်ကြားချက်နှင့် လုပ်ထုံးလုပ်နည်းများကို လိုက်နာရန်၊
- (တ) တည်ဆဲဥပဒေများကို လိုက်နာရန်၊
- (ထ) နိုင်ငံတော်၏ ပြည်တွင်းရေး သို့မဟုတ် နိုင်ငံရေးကို ဝင်ရောက်စွက်ဖက်ခြင်းမှ ရှောင်ကြဉ်ရန်။

အခန်း (၈)

စီမံခန့်ခွဲရေးနည်းလမ်းအရ အရေးယူခြင်း

၂၉။ သက်ဆိုင်ရာမှတ်ပုံတင်ရေးအဖွဲ့သည်-

(က) ပုဒ်မ ၂၈ ပုဒ်မခွဲ (က)၊ (ခ)၊ (ဂ)၊ (ဃ)၊ (င)၊ (စ)၊ (ဆ)၊ (ဇ)၊ (ဈ)၊ (ည)၊ (ဋ)၊ (ဌ)၊ (ဍ)၊ (ဎ)၊ (ဏ) သို့မဟုတ် (တ) ပါ တာဝန်တစ်ရပ်ရပ်ကို အသင်းအဖွဲ့က လိုက်နာရန် ပျက်ကွက်ကြောင်း စိစစ်တွေ့ရှိလျှင် ယင်းအသင်းအဖွဲ့ကို အောက်ပါစီမံခန့်ခွဲရေးဆိုင်ရာ အမိန့်တစ်ရပ်ရပ်ဖြစ်စေ၊ တစ်ရပ်ထက်ပို၍ဖြစ်စေ ချမှတ်နိုင်သည်-

(၁) သတိပေးခြင်း၊

(၂) အသင်းအဖွဲ့၏ လုပ်ငန်းဆောင်ရွက်ချက်ကို ကာလသတ်မှတ်၍ ကန့်သတ်ခြင်း၊

(၃) မှတ်ပုံတင်လက်မှတ်ကို ကာလအကန့်အသတ်ဖြင့် ယာယီရုပ်ဆိုင်းခြင်း၊

(၄) မှတ်ပုံတင်လက်မှတ်ကို ပယ်ဖျက်ခြင်း။

(ခ) ပုဒ်မ ၂၈ ပုဒ်မခွဲ (ထ) ပါ တာဝန်ကိုအသင်းအဖွဲ့ကလိုက်နာရန် ပျက်ကွက်ကြောင်း စိစစ်တွေ့ရှိလျှင် ယင်းအသင်းအဖွဲ့၏ မှတ်ပုံတင်လက်မှတ်အား ပယ်ဖျက်သည့် အမိန့်ကို ချမှတ်ရမည်။

၃၀။ (က) သက်ဆိုင်ရာမှတ်ပုံတင်ရေးအဖွဲ့က ပုဒ်မ ၂၉ အရ စီမံခန့်ခွဲရေးနည်းလမ်းဖြင့် ချမှတ်သော အမိန့် တစ်ရပ်ရပ်ကို ကျေနပ်မှုမရှိပါက ကျေနပ်မှုမရှိသောအသင်းအဖွဲ့၏ တာဝန်ရှိသူ သို့မဟုတ် အသင်းအဖွဲ့ သည် အမိန့်ချမှတ်သည့်နေ့မှ ရက်ပေါင်း ၆၀ အတွင်း တစ်ဆင့်မြင့် မှတ်ပုံတင်ရေးအဖွဲ့ထံ အယူခံ ဝင်ရောက်နိုင်သည်။

(ခ) တစ်ဆင့်မြင့် မှတ်ပုံတင်ရေးအဖွဲ့သည် ပုဒ်မခွဲ (က) အရ အယူခံဝင်ရောက်မှုကို စိစစ်ပြီး သက်ဆိုင်ရာ မှတ်ပုံတင်ရေးအဖွဲ့က ချမှတ်သောအမိန့်ကို အတည်ပြုခြင်း၊ ပြင်ဆင်ခြင်း သို့မဟုတ် ပယ်ဖျက်ခြင်းပြုနိုင် သည်။

(ဂ) အယူခံမှုကို ဆုံးဖြတ်သော တစ်ဆင့်မြင့် မှတ်ပုံတင်ရေးအဖွဲ့၏ အမိန့်သည် အပြီးအပြတ်ဖြစ်သည်။

၃၁။ ပြည်ထောင်စုမှတ်ပုံတင်ရေးအဖွဲ့က ပုဒ်မ ၂၉ အရ စီမံခန့်ခွဲရေးနည်းလမ်းဖြင့် ချမှတ်သောအမိန့် တစ်ရပ်ရပ်ကို ကျေနပ်မှုမရှိပါက ကျေနပ်မှုမရှိသောအသင်းအဖွဲ့၏ တာဝန်ရှိသူ သို့မဟုတ် အသင်းအဖွဲ့ သည် အမိန့်ချမှတ်သည့်နေ့မှ ရက်ပေါင်း ၆၀ အတွင်း ပြည်ထောင်စုမှတ်ပုံတင်ရေးအဖွဲ့ထံ ပြန်လည် သုံးသပ်ပေးရန်လျှောက်ထားနိုင်သည်။ ပြည်ထောင်စုမှတ်ပုံတင်ရေးအဖွဲ့က ပြန်လည်သုံးသပ်ပြီး ချမှတ်သောအမိန့်သည် အပြီးအပြတ်ဖြစ်သည်။

၃၂။ သက်ဆိုင်ရာမှတ်ပုံတင်ရေးအဖွဲ့သည်-

- (က) အစိုးရဌာန အဖွဲ့အစည်းတစ်ရပ်ရပ်က ပုဒ်မ ၅၀ အရ အကြောင်းကြားလာလျှင် ယင်း အကြောင်းကြား ခံရသည့် အသင်းအဖွဲ့၏ဆောင်ရွက်ချက်များကို စိစစ်ရမည်။
- (ခ) ပုဒ်မခွဲ(က)နှင့်အညီ စိစစ်ရာတွင် အသင်းအဖွဲ့၏ ဆောင်ရွက်ချက်များသည် စီမံခန့်ခွဲရေးနည်းလမ်း ဖြင့် အရေးယူသင့်သည့်ကိစ္စဖြစ်လျှင် ပုဒ်မ ၂၉ တို့ပါ စီမံခန့်ခွဲရေးနည်းလမ်းနှင့်အညီ အမိန့် တစ်ရပ်ရပ်ဖြစ်စေ၊ တစ်ရပ်ထက်ပို၍ဖြစ်စေ ချမှတ်နိုင်သည်။
- (ဂ) ပုဒ်မခွဲ(က)နှင့်အညီ စိစစ်ရာတွင် အသင်းအဖွဲ့၏ဆောင်ရွက်ချက်များသည် တည်ဆဲဥပဒေ တစ်ရပ်ရပ်အရ အရေးယူသင့်သည့် ကိစ္စဖြစ်ကြောင်းတွေ့ရှိပါက သက်ဆိုင်ရာအစိုးရဌာန အဖွဲ့အစည်းနှင့် ညှိနှိုင်းဆောင်ရွက်နိုင်သည်။

အခန်း (၉)

တားမြစ်ချက်များ

၃၃။ မည်သူမျှ မှတ်ပုံတင်လက်မှတ်မရှိဘဲ အသင်းအဖွဲ့ကို ဖွဲ့စည်းလှုပ်ရှားခြင်းမပြုရ။

၃၄။ မည်သူမျှ မှတ်ပုံတင်လက်မှတ် သက်တမ်းကျော်လွန်၍ဖြစ်စေ၊ မှတ်ပုံတင်လက်မှတ် ပယ်ဖျက်ပြီး နောက်ဖြစ်စေ အသင်းအဖွဲ့ကို ဆက်လက်ရပ်တည်ခြင်းမပြုရ။

၃၅။ မည်သူမျှ မှတ်ပုံတင်လက်မှတ်မရှိသော အသင်းအဖွဲ့တွင် အသင်းဝင်အဖြစ် ပါဝင်ခြင်း၊ ဆောင်ရွက် ခြင်း၊ အားပေးကူညီခြင်း သို့မဟုတ် အယောင်ဆောင်ခြင်းမပြုရ။

၃၆။ မှတ်ပုံတင်လက်မှတ်ရရှိထားသည့် မည်သည့်အသင်းအဖွဲ့မျှ အသင်းအဖွဲ့၏အမည်ကို အသုံးပြု၍ နိုင်ငံရေးပါတီတစ်ခုအတွက် သော်လည်းကောင်း၊ ကိုးကွယ်ရာဘာသာတစ်ခုအတွက် သော်လည်း ကောင်း၊ အဖွဲ့ဝင်များ၏ဘုံအကျိုးစီးပွားအတွက် ဆောင်ရွက်သည့် လူမှုအဖွဲ့အစည်း အကျိုးပြုပညာရပ် ဆိုင်ရာ ဖွံ့ဖြိုးတိုးတက်ရေးလုပ်ငန်းကို ဆောင်ရွက်ခြင်းထက် ကျော်လွန်သည့် အကျိုးအမြတ် တစ်စုံတစ်ရာအတွက်သော်လည်းကောင်း ဟောပြောခြင်း၊ စည်းရုံးဆွဲဆောင်ခြင်း မပြုရ။

၃၇။ မှတ်ပုံတင်လက်မှတ်ရရှိထားသည့် မည်သည့်အသင်းအဖွဲ့မျှ ငွေကြေး၊ ပစ္စည်း သို့မဟုတ် အကူအညီ တစ်ရပ်ရပ်ကို တရားမဝင်သောနည်းလမ်းဖြင့် ရယူခြင်း၊ လွှဲပြောင်းခြင်း၊ သုံးစွဲခြင်း၊ ထောက်ပံ့ခြင်း၊ ယင်းကဲ့သို့သော ဆောင်ရွက်ချက်တစ်ရပ်ရပ်ကို ဖုံးကွယ်ခြင်း၊ သို့မဟုတ် ထိမ်ချန်ခြင်းမပြုရ။

၃၈။ မှတ်ပုံတင်လက်မှတ်ရရှိထားသည့် မည်သည့်အသင်းအဖွဲ့မျှ အောက်ပါအဖွဲ့အစည်း သို့မဟုတ် ပုဂ္ဂိုလ်များကို တိုက်ရိုက်ဖြစ်စေ၊ သွယ်ဝိုက်၍ဖြစ်စေ ဆက်သွယ်ခြင်း သို့မဟုတ် အားပေးကူညီခြင်း မပြုရ-

- (က) နိုင်ငံတော်အား လက်နက်ကိုင်ဆန့်ကျင်သည့် အဖွဲ့အစည်းနှင့် ပုဂ္ဂိုလ်များ၊
- (ခ) အကြမ်းဖက်လုပ်ရပ်များကို ကျူးလွန်သည်ဟု နိုင်ငံတော်ကသတ်မှတ်သော အဖွဲ့အစည်းနှင့် ပုဂ္ဂိုလ်များ၊

(ဂ) မတရားအသင်းနှင့် ယင်းမတရားအသင်း၏ အဖွဲ့ဝင်များ။

၃၉။ မှတ်ပုံတင်လက်မှတ်ရရှိထားသည့် မည်သည့်အသင်းအဖွဲ့မျှ နိုင်ငံတော်၏ အချုပ်အခြာအာဏာ တည်တံ့ခိုင်မြဲရေး၊ တရားဥပဒေ စိုးမိုးရေး၊ လုံခြုံရေးနှင့် တိုင်းရင်းသားစည်းလုံးညီညွတ်ရေးကို တိုက်ရိုက်ဖြစ်စေ၊ သွယ်ဝိုက်၍ဖြစ်စေထိခိုက်စေသည့် ဆောင်ရွက်မှုများမပြုရ။

အခန်း (၁၀)

ပြစ်ဒဏ်များ

၄၀။ မည်သူမဆို ပုဒ်မ ၃၃ ပါတားမြစ်ချက်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်း ခံရလျှင် ထိုသူကို သုံးနှစ်အထိ ထောင်ဒဏ်ဖြစ်စေ၊ ကျပ်တစ်ဆယ်သိန်းထက်မပိုသော ငွေဒဏ်ဖြစ်စေ ချမှတ်နိုင်သည်။

၄၁။ မည်သူမဆိုပုဒ်မ ၃၄ သို့မဟုတ် ၃၅ ပါ တားမြစ်ချက်တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူကို ကျပ်ငါးသိန်းထက်မပိုသော ငွေဒဏ်ချမှတ်ရမည်။ ငွေဒဏ် မဆောင်ပါက နှစ်နှစ်အထိ ထောင်ဒဏ်ချမှတ်ရမည်။

၄၂။ မှတ်ပုံတင်လက်မှတ်ရရှိထားသည့် မည်သည့်အသင်းအဖွဲ့မဆို ပုဒ်မ ၃၆ သို့မဟုတ် ၃၇ ပါ တားမြစ်ချက်တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ပြစ်မှု ကျူးလွန်သော အသင်းအဖွဲ့၏တာဝန်ရှိသူကို သုံးနှစ်အထိ ထောင်ဒဏ်ဖြစ်စေ၊ ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။

၄၃။ မှတ်ပုံတင်လက်မှတ်ရရှိထားသည့် မည်သည့်အသင်းအဖွဲ့မဆို ပုဒ်မ ၃၈ သို့မဟုတ် ၃၉ ပါ တားမြစ်ချက်တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ပြစ်မှု ကျူးလွန်သော အသင်းအဖွဲ့၏ တာဝန်ရှိသူကို ငါးနှစ်အထိ ထောင်ဒဏ်ဖြစ်စေ၊ ကျပ်သိန်းငါးဆယ်ထက် မပိုသော ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည့်အပြင် ပြစ်မှုကျူးလွန်သည့် အသင်းအဖွဲ့ ကို ဖျက်သိမ်းခြင်းနှင့် အသင်းအဖွဲ့ပိုင်ငွေကြေးနှင့် ပစ္စည်းများအား နိုင်ငံတော်ဘဏ္ဍာအဖြစ် သိမ်းဆည်း ခြင်းအမိန့်တို့ကို ချမှတ်ရမည်။

အခန်း (၁၁)

အထွေထွေ

၄၄။ သက်ဆိုင်ရာ မှတ်ပုံတင်ရေးအဖွဲ့သည် အသင်းအဖွဲ့အား မှတ်ပုံတင်လက်မှတ်ခွင့်ပြုခြင်း၊ မှတ်ပုံတင် လက်မှတ်သက်တမ်းတိုးခြင်းတို့ကို ဥပဒေနှင့်အညီ ဆုံးဖြတ်ဆောင်ရွက်နိုင်ရန် ကြိုတင်စိစစ်ခြင်း၊ လိုအပ်သည့်စာရွက်စာတမ်းများတောင်းခံခြင်း၊ မှတ်ပုံတင်လက်မှတ်ရရှိထားသော အသင်းအဖွဲ့နှင့် စပ်လျဉ်းသည့် တိုင်ကြားစာစိစစ်ခြင်းများကို ဆောင်ရွက်ရန်နှင့် လိုအပ်သော ရုံးလုပ်ငန်းကိစ္စများကို ဆောင်ရွက်ရန် သက်ဆိုင်ရာဦးစီးဌာနအား တာဝန်ပေးဆောင်ရွက် စေရမည်။ ထိုသို့ ဆောင်ရွက်စေရာ တွင် လိုအပ်သည့်ကုန်ကျစရိတ်များကို သက်ဆိုင်ရာဦးစီးဌာနက ကျခံရမည်။

၄၅။ ပုဒ်မ ၄၄ အရ တာဝန်ပေးခံရသည့်သက်ဆိုင်ရာဦးစီးဌာနသည်-

(က) အသင်းအဖွဲ့နှင့်စပ်လျဉ်းသည့် တိုင်ကြားစာကို စိစစ်ရာတွင် မှန်ကန်မှုရှိကြောင်း တွေ့ရှိရပါက စီမံခန့်ခွဲရေး နည်းလမ်းအရဖြစ်စေ၊ တည်ဆဲဥပဒေအရဖြစ်စေ အရေးယူသင့်ကြောင်း သက်ဆိုင်ရာ မှတ်ပုံတင်ရေးအဖွဲ့ထံ ပြန်လည်တင်ပြရမည်။

(ခ) တိုင်ကြားစာသည် မှန်ကန်မှုမရှိကြောင်း တွေ့ရှိရပါက ယင်းတိုင်ကြားစာကို မှတ်တမ်းအဖြစ် ထားရှိသင့်ကြောင်း သက်ဆိုင်ရာ မှတ်ပုံတင်ရေးအဖွဲ့ထံ ပြန်လည်တင်ပြရမည်။

၄၆။ မှတ်ပုံတင်ရေးအဖွဲ့ကဖြစ်စေ၊ ယင်း၏တာဝန်ပေးအပ်ချက်အရ ဆောင်ရွက်ရသည့် အစိုးရဌာန အဖွဲ့အစည်းကဖြစ်စေ၊ ဦးစီးဌာနကဖြစ်စေ မှတ်ပုံတင်လက်မှတ်ရရှိထားသည့် အသင်းအဖွဲ့ကို စစ်ဆေးခြင်း၊ စာတမ်းအမှတ်အသားများ တောင်းယူကြည့်ရှုခြင်း သို့မဟုတ် စုံစမ်းမေးမြန်းခြင်းကို ဆောင်ရွက်နိုင်သည်။

၄၇။ မှတ်ပုံတင်လက်မှတ်၏သက်တမ်းသည် သက်ဆိုင်ရာ မှတ်ပုံတင်ရေးအဖွဲ့က ခွင့်ပြုသည့်နေ့မှစ၍ ငါးနှစ်ဖြစ်သည်။

၄၈။ မှတ်ပုံတင်လက်မှတ်ရရှိထားသည့် အသင်းအဖွဲ့သည် မှတ်ပုံတင်လက်မှတ်ပျက်စီးခြင်း၊ ပျောက်ဆုံးခြင်းများ ပေါ်ပေါက်ပါက သတ်မှတ်ထားသည့်နည်းလမ်းအတိုင်း မှတ်ပုံတင်လက်မှတ် မိတ္တူထုတ်ပေးရန် လျှောက်ထားရမည်။

၄၉။ သက်ဆိုင်ရာ မှတ်ပုံတင်ရေးအဖွဲ့သည် အသင်းအဖွဲ့အား မှတ်ပုံတင်လက်မှတ်ကို ထုတ်ပေးခြင်း၊ ခွင့်မပြုကြောင်းဆုံးဖြတ်ခြင်း သို့မဟုတ် ပယ်ဖျက်ခြင်းပြုသည့်အခါ အများပြည်သူသိရှိစေရန် နည်းလမ်းတစ်ရပ်ရပ်ဖြင့် ထုတ်ပြန်ကြေညာရမည်။

၅၀။ အသင်းအဖွဲ့၏ မှတ်ပုံတင်လက်မှတ်လျှောက်ထားစဉ်က ထောက်ခံချက်ပေးသည့် အစိုးရဌာန အဖွဲ့အစည်း သို့မဟုတ် နားလည်မှု စာချွန်လွှာလက်မှတ်ရေးထိုးထားသည့် အစိုးရဌာနအဖွဲ့အစည်းသည် သက်ဆိုင်ရာအသင်းအဖွဲ့က စည်းကမ်းလိုက်နာမှုမရှိကြောင်း စိစစ်တွေ့ရှိရပါက စီမံခန့်ခွဲရေး နည်းလမ်းအရ အရေးယူဆောင်ရွက်ရန်ဖြစ်စေ၊ တည်ဆဲဥပဒေတစ်ရပ်ရပ်အရ တရားစွဲဆိုရန်ဖြစ်စေ သက်ဆိုင်ရာ မှတ်ပုံတင်ရေးအဖွဲ့သို့ အကြောင်းကြားနိုင်သည်။

၅၁။ အောက်ပါအခြေအနေတစ်ရပ်ရပ်ဖြင့် ဖျက်သိမ်းခွင့်တင်ပြလာသော အသင်းအဖွဲ့ သို့မဟုတ် ယာယီ မှတ်ပုံတင်လက်မှတ်ရရှိထားသော အသင်းအဖွဲ့မှအပ မှတ်ပုံတင်လက်မှတ် ပယ်ဖျက်ခြင်းခံရသည့် အသင်းအဖွဲ့သည် ယင်းအသင်းအဖွဲ့၏ ကျန်ရှိသောပိုင်ဆိုင်မှုများကို ပြည်ထောင်စုအစိုးရအဖွဲ့က သတ်မှတ်ပေးသည့် ဌာနအဖွဲ့အစည်းသို့ သတ်မှတ်သည့်နည်းလမ်းအတိုင်း အပ်နှံရမည်-

(က) သတ်မှတ်ချက်များနှင့်အညီ စိစစ်မှတ်တမ်းတင်ထားပြီးဖြစ်သည့် အသင်းအဖွဲ့ရှိ အမှုဆောင် အဖွဲ့ဝင်အားလုံး၏ ဆန္ဒအလျောက် ဖျက်သိမ်းလိုခြင်း၊

(ခ) သတ်မှတ်ချက်များနှင့်အညီ စိစစ်မှတ်တမ်းတင်ထားပြီးဖြစ်သည့် အသင်းအဖွဲ့ရှိ အမှုဆောင် အဖွဲ့ဝင် အရေအတွက်၏ ထက်ဝက်ကျော်မှ ဖျက်သိမ်းရန် တောင်းဆိုခြင်း၊

(ဂ) အသင်းအဖွဲ့အား ဖျက်သိမ်းရန် တရားရုံးက အမိန့်ချမှတ်ခြင်း။

၅၂။ ဤဥပဒေအရချမှတ်သော စီမံခန့်ခွဲရေးဆိုင်ရာ အရေးယူမှုများသည် ပြစ်မှုကြောင်းအရဖြစ်စေ၊ တရားမကြောင်းအရဖြစ်စေ တရားစွဲဆိုခြင်းကို ပိတ်ပင်ခြင်းမရှိစေရ။

၅၃။ အသင်းအဖွဲ့၏အမည်ကို ပြောင်းလဲခြင်းဖြင့် ယင်းအသင်းအဖွဲ့၏ မူလအခွင့်အရေးနှင့် တာဝန်များ သည် ပြောင်းလဲမှုမရှိစေရ။

၅၄။ မှတ်ပုံတင်လက်မှတ်ရရှိသည့် အသင်းအဖွဲ့သည် တားမြစ်ချက်တစ်ရပ်ရပ်အရ ပြစ်မှုထင်ရှား စီရင်ခြင်းခံရပါက ယင်း၏မှတ်ပုံတင်လက်မှတ်ကို သက်ဆိုင်ရာမှတ်ပုံတင်ရေးအဖွဲ့က ပယ်ဖျက်ပြီး ဖြစ်သည်ဟု မှတ်ယူရမည်။

၅၅။ ဤဥပဒေအာဏာမတည်မီက မှတ်ပုံမတင်ဘဲ ဖွဲ့စည်းထားသော အသင်းအဖွဲ့များသည် ဤဥပဒေနှင့် အညီ အသင်းအဖွဲ့အဖြစ် ဆက်လက်ရပ်တည် လှုပ်ရှားဆောင်ရွက်လိုပါက ဤဥပဒေပြဋ္ဌာန်းပြီး သည့်နောက် ရက်ပေါင်း ၆၀ အတွင်း မှတ်ပုံတင်လက်မှတ်ရရှိရန် လျှောက်ထားရမည်။

၅၆။ (က) ဤဥပဒေအာဏာမတည်မီက အသင်းအဖွဲ့များမှတ်ပုံတင်ခြင်းဆိုင်ရာဥပဒေ (ပြည်ထောင်စု လွှတ်တော်ဥပဒေအမှတ် ၃၁/၂၀၁၄) အရ မှတ်ပုံတင်၍ ဖွဲ့စည်းထားရှိသော အသင်းအဖွဲ့များသည် ဤဥပဒေပါပြဋ္ဌာန်းချက်များကို လိုက်နာလျက် မှတ်ပုံတင်လက်မှတ် သက်တမ်းကုန်ဆုံးသည်အထိ ဆောင်ရွက်ခွင့်ရှိသည်။

(ခ) ပုဒ်မခွဲ (က) ပါ အသင်းအဖွဲ့များသည် မှတ်ပုံတင်လက်မှတ်သက်တမ်းကုန်ဆုံးပါက ဤဥပဒေနှင့် အညီအသင်းအဖွဲ့အဖြစ် ဆက်လက်ရပ်တည်လှုပ်ရှား ဆောင်ရွက်လိုလျှင် မှတ်ပုံတင်လက်မှတ် ပြန်လည် လျှောက်ထားရမည်။

၅၇။ အသင်းအဖွဲ့များ မှတ်ပုံတင်ခြင်းဆိုင်ရာဥပဒေ (ပြည်ထောင်စုလွှတ်တော်ဥပဒေအမှတ် ၃၁/၂၀၁၄) အရ ထုတ်ပြန်ခဲ့သော နည်းဥပဒေများ၊ အမိန့်ကြော်ငြာစာများ၊ အမိန့်နှင့် ညွှန်ကြားချက်များကို ဤဥပဒေ နှင့် မဆန့်ကျင်သရွေ့ ဆက်လက်ကျင့်သုံးဆောင်ရွက်ခွင့်ရှိသည်။

၅၈။ ဤဥပဒေပါပြဋ္ဌာန်းချက်များကို အကောင်အထည်ဖော် ဆောင်ရွက်ရာတွင် -

(က) ဝန်ကြီးဌာနသည် လိုအပ်သော နည်းဥပဒေများ၊ စည်းမျဉ်းနှင့် စည်းကမ်းများကို ပြည်ထောင်စု အစိုးရအဖွဲ့၏ သဘောတူညီချက်ဖြင့် ထုတ်ပြန်နိုင်သည်။

(ခ) ဝန်ကြီးဌာန၊ ဦးစီးဌာနနှင့် ပြည်ထောင်စုမှတ်ပုံတင်ရေးအဖွဲ့သည် လိုအပ်သော အမိန့်ကြော်ငြာစာ၊ အမိန့်၊ ညွှန်ကြားချက်နှင့် လုပ်ထုံးလုပ်နည်းများကို ထုတ်ပြန်နိုင်သည်။

(ဂ) တိုင်းဒေသကြီး သို့မဟုတ် ပြည်နယ်မှတ်ပုံတင်ရေးအဖွဲ့၊ ပြည်ထောင်စုနယ်မြေ မှတ်ပုံတင်ရေး အဖွဲ့နှင့် ကိုယ်ပိုင်အုပ်ချုပ်ခွင့်ရတိုင်း သို့မဟုတ် ကိုယ်ပိုင်အုပ်ချုပ်ခွင့်ရဒေသ မှတ်ပုံတင်ရေးအဖွဲ့ တို့သည် လိုအပ်သော အမိန့်နှင့် ညွှန်ကြားချက်များကို ထုတ်ပြန်နိုင်သည်။

၅၉။ အသင်းအဖွဲ့များ မှတ်ပုံတင်ခြင်းဆိုင်ရာဥပဒေ (ပြည်ထောင်စုလွှတ်တော်ဥပဒေအမှတ် ၃၁/၂၀၁၄) ကို ဤဥပဒေဖြင့် ရုပ်သိမ်းလိုက်သည်။

ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေပုဒ်မ ၄၁၉ အရ ကျွန်ုပ်လက်မှတ်ရေးထိုး သည်။

(ပုံ) မင်းအောင်လှိုင်

ဗိုလ်ချုပ်မှူးကြီး

ဥက္ကဋ္ဌ

နိုင်ငံတော်စီမံအုပ်ချုပ်ရေးကောင်စီ

